


ಗುರುದೇವ



ಇಂದು ರವಿಕಾರ್ ಹಿಮಗಿರಿ ಗಂಗೆ ಗೋದಾ ಸಿಂಧು ಶುಭ ಜಲ ನಿಧಿಗಳೆಲ್ಲವು
ಚಂದದಲಿ ಮೆರೆವನ್ನೆಗಂ ಬಂದ "ಶ್ರೀ ಗುರುದೇವ" ಪೊರೆಯಲಿ ಶಿಷ್ಯ ಬಳಗವನು

ಧಾರ್ಮಿಕ ಮಾಸಿಕ ಪತ್ರಿಕೆ

ಶ್ರೀ ಹೊಂಬುಜ ಅತಿಶಯ ಮಹಾಕ್ಷೇತ್ರ ಶ್ರೀ ವೀರನಿರ್ವಾಣ ಶಕವರ್ಷ ೨೫೪೧ / ಶ್ರೀ ಮನ್ಮಥ ನಾಮ ಸಂವತ್ಸರ
೧೫-೧೨-೨೦೧೫ : ಮಾರ್ಗಶಿರ ಮಾಸ : ಶುಕ್ಲ ಪಕ್ಷ ಮಂಗಳವಾರ

ಸಂಪುಟ : ೬೨
ಪುಟ : ೮ ಸಂಚಿಕೆ : ೪

ಪರಮ ಸಂರಕ್ಷಕರು, ಸ್ವಾಮೀಶ್ವರ, ಪ್ರಧಾನ ಸಂಪಾದಕರು : ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು, ಶ್ರೀಕ್ಷೇತ್ರ ಹೊಂಬುಜ

ವೈಭವದ ಲಕ್ಷದೀಪೋತ್ಸವ

"ಅಂತರಂಗ-ಬಹಿರಂಗ ಶುದ್ಧತೆಯಲ್ಲಿ ಜೀವನ ಸಾಧಕ"

ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರು



ಹೊಂಬುಜ : ಅತಿಶಯ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಆತ್ಮಂತ ವಿಜೃಂಭಣೆಯಿಂದ ಕಾರ್ತಿಕ ಮಾಸದ ದೀಪೋತ್ಸವವನ್ನು ಆಚರಿಸಲಾಯಿತು. ಕ್ಷೇತ್ರದ ಪರಂಪರೆಯಂತೆ ವಿವಿಧ ಪೂಜಾವಿಧಾನಗಳು ಜರುಗಿದವು. ದಿನಾಂಕ 30-11-2015 ರ ಸೋಮವಾರದಂದು ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ಸನ್ನಿಧಿಯಲ್ಲಿ ದೀಪೋತ್ಸವ ಜರುಗಿತು. ಶ್ರೀಮಠದ ಸುತ್ತಮುತ್ತಲಿನ ಎಲ್ಲಾ ಪರಿಸರವು ಬೆಳಕಿನ ದೀಪಾಲಂಕಾರದಿಂದ ಕಂಗೊಳಿಸುತ್ತಿತ್ತು. ದಿನಾಂಕ 06-12-2015ರ ಭಾನುವಾರದಂದು ಮಹಾಮಾತೆ ಶ್ರೀಪದ್ಮಾವತಿ ಅಮ್ಮನವರ ಸನ್ನಿಧಿಯಲ್ಲಿ ಲಕ್ಷದೀಪೋತ್ಸವ ನೇರವೇರಿಸಲಾಯಿತು. ಈ ಸಂದರ್ಭದಲ್ಲಿ ಜಗದ್ಗುರು ಸ್ವಸ್ತಿಶ್ರೀ ಶ್ರೀದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮೀಜಿಗಳವರು ಆಶೀರ್ವಚನ ನೀಡಿ "ಕತ್ತಲೆ ತೊಲಗಿಸಲು ದೀಪದ ಬೆಳಕು, ಅಜ್ಞಾನವನ್ನು ದೂರಗೊಳಿಸಲು ಜ್ಞಾನ ಜ್ಯೋತಿ ಅವಶ್ಯವಾಗಿದೆ. ಅಂತೆಯೇ ಸನ್ಮಾರ್ಗ- ಸುಜ್ಞಾನ- ಧರ್ಮದ ಮಾರ್ಗ ತಿಳಿಯಲು ಆಧ್ಯಾತ್ಮ ಜ್ಯೋತಿಯನ್ನರಿತು ಸಾಗಬೇಕಾಗಿದೆ. ಸಮಸ್ಯೆಯ ಚಿಂತೆಯ ಬದಲು, ಪರಿಹಾರ ಕಡೆ ಗಮನಹರಿಸಿ ಜೀವನ ಸುಖಮಯಗೊಳಿಸಿಕೊಳ್ಳಬಹುದು. ಇದಕ್ಕಾಗಿ ಆತ್ಮಜ್ಯೋತಿ ಬೆಳಗಿಸಿಕೊಂಡು, ಅಂತರಂಗ-ಬಹಿರಂಗ ಶುದ್ಧತೆಯಲ್ಲಿ ಜೀವನ ಸಾಧಕತೆ ಕಾಣಬೇಕು" ಎಲ್ಲರು ಸನ್ಮಾರ್ಗ, ಸತ್ಯ, ಸುಜ್ಞಾನ, ಧರ್ಮ ಮಾರ್ಗದಲ್ಲಿ ನಡೆಯುವಂತಾಗಲಿ" ಎಂದು ಹೇಳಿದರು. ಅಂದು ಸಂಜೆ ಪಲ್ಲಕ್ಕಿ ಉತ್ಸವವು ಜರುಗಿತು. ಊರ ಹಾಗೂ ಪರವೂರ ಭಕ್ತಾದಿಗಳು ದೀಪೋತ್ಸವದಲ್ಲಿ ಪಾಲ್ಗೊಂಡು ಭಕ್ತಿ ಸಮರ್ಪಿಸಿದರು.

ಕುಂದಾದ್ರಿ ವಾರ್ಷಿಕ ಜಾತ್ರಾ ಮಹೋತ್ಸವ

ಹೊಂಬುಜ : ಪ್ರತಿ ವರ್ಷದಂತೆ ಈ ವರ್ಷವೂ ಜನವರಿ 14 ರ ಗುರುವಾರ 2016 ರಂದು ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಜೈನ ಮಠದ ಅಧೀನ ಕ್ಷೇತ್ರವಾಗಿರುವ ಕುಂದಾದ್ರಿ ಕ್ಷೇತ್ರದಲ್ಲಿ ವಾರ್ಷಿಕ ಪೂಜಾ ಮಹೋತ್ಸವವು ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿಗೆ ನವಕಳಶಾಭಿಷೇಕ, ವಿಶೇಷ ಪೂಜೆ, ಶ್ರೀ ಪದ್ಮಾವತಿ ದೇವಿ ಪೋಷಣೆಪಚಾರ ಪೂಜೆ ಹಾಗೂ ಆಚಾರ್ಯ ಕುಂದ ಕುಂದರ ಪಾದಚರಣಗಳಿಗೆ ಪಾದಪೂಜೆ ಏರ್ಪಡಿಸಲಾಗಿದೆ. ಬೆಳಿಗ್ಗೆ 8 ರಿಂದ ಪೂಜಾ ವಿಧಾನಗಳು ಆರಂಭಗೊಳ್ಳಲಿವೆ. ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ದಿವ್ಯ ಸಾನಿಧ್ಯ, ನೇತೃತ್ವ ಮತ್ತು ಮಾರ್ಗದರ್ಶನದಲ್ಲಿ ಮಕರ ಸಂಕ್ರಾಂತಿಯ ಶುಭ ದಿನದಂದು ಕುಂದಾದ್ರಿ ಕ್ಷೇತ್ರದಲ್ಲಿ ಧಾರ್ಮಿಕ ವಿಧಿ-ವಿಧಾನಗಳು ನೆರವೇರಲಿವೆ. ಈ ಧಾರ್ಮಿಕ ವಿಧಿ-ವಿಧಾನಗಳಲ್ಲಿ ಭಕ್ತಬಾಂಧವರು ಭಾಗವಹಿಸುವಂತೆ ಅಪೇಕ್ಷಿಸಲಾಗಿದೆ.

ಆಡಳಿತಾಧಿಕಾರಿ
ಶ್ರೀ ಹೊಂಬುಜ ಜೈನ ಮಠ

ವಾರ್ಷಿಕ ಪೂಜೆ ಮತ್ತು ತ್ಯಾಗಿ ಭವನ ಶಿಲಾನಾಟ



ದಾವಣಗೆರೆ: ನಗರದ ಭಗವಾನ್ ಶ್ರೀ 1008 ಆದಿನಾಥ ತೀರ್ಥಂಕರರ ಜನಮಂದಿರದ ದ್ವಿತೀಯ ವಾರ್ಷಿಕ ಪೂಜೆ ಹಾಗೂ ತ್ಯಾಗಿ ಭವನದ ಶಿಲಾನಾಟ ಕಾರ್ಯಕ್ರಮವು ನವೆಂಬರ್ 21 ರ ಶನಿವಾರದಂದು ಕನಕಗಿರಿಯ ಸ್ವಸ್ತಿಶ್ರೀ ಭುವನಕೀರ್ತಿ ಭಟ್ಟಾರಕ ಸ್ವಾಮೀಜಿಗಳವರು, ಹೊಂಬುಜದ ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಸ್ವಾಮೀಜಿಗಳವರು ಹಾಗೂ ಸ್ವಾಮಿಯ ಸ್ವಸ್ತಿಶ್ರೀ ಭಟ್ಟಾಕಲಂಕ ಭಟ್ಟಾರಕ ಸ್ವಾಮೀಜಿಗಳವರ ಪಾವನ ಸಾನಿಧ್ಯದಲ್ಲಿ ನಡೆಯಿತು. ಅಂದು ಬೆಳಿಗ್ಗೆ 8-00 ರಿಂದ ಶ್ರೀ ಲಘುಸಿದ್ಧಚಕ್ರ ಆರಾಧನಾ ಪೂಜೆ, ಮಧ್ಯಾಹ್ನ 12-00 ರಿಂದ ಭಗವಾನ್ ಶ್ರೀ ಆದಿನಾಥ ಸ್ವಾಮೀಗೆ ವಿಶೇಷ ಅಭಿಷೇಕ ಮತ್ತು ಧಾರ್ಮಿಕ ಪೂಜಾ ವಿಧಾನಗಳು ನಡೆಯಿತು.



ಅತಿಶಯ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಮಹಾಮಾತೆ ಶ್ರೀ ಪದ್ಮಾವತಿ ಅಮ್ಮನವರ ದೀಪೋತ್ಸವದಂದು ನೂತನ ಮುತ್ತಿನ ಪಲ್ಲಕ್ಕಿಯನ್ನು ಸಮರ್ಪಿಸಲಾಯಿತು.

ಭಾರತೀಯ ಜೈನ್ ಮಿಲನ್ : ಜ. 30, 31 : ಹೊಂಬುಜದಲ್ಲ ವಲಯ ಸಮ್ಮೇಳನ
ರಾಷ್ಟೀಯ ಜೈನ್ ಮಿಲನ್ ವಲಯ-8ರ ವಲಯ ಸಮ್ಮೇಳನವು ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಜೈನ ಮಠದ ಆಶ್ರಯದಲ್ಲಿ 2016 ಜನವರಿ 30, 31 ರಂದು ಜರುಗಲಿದೆ.

ವಾರ್ಷಿಕ ಪೂಜೆ ಮತ್ತು ತ್ಯಾಗಿ ಭವನ ಶಿಲಾನ್ಯಾಸ
1ನೇ ಪುಟದಿಂದ
ಜರುಗಿದವು.

ಸಂಜೆ 6-00 ಕ್ಕೆ ನಡೆದ ಧಾರ್ಮಿಕ ಕಾರ್ಯಕ್ರಮದಲ್ಲಿ 'ಶ್ರೀ ಶಾಂತಿನಾಗರ ತ್ಯಾಗಿ ಸೇವಾ ಧ್ವನಿ' ಯನ್ನು ಉದ್ಘಾಟಿಸಲಾಯಿತು. ಮಹಾವೀರ ಸಂಘದ ಅಧ್ಯಕ್ಷ ಶ್ರೀ ಅಜಿತಕುಮಾರ್ ಬಿ.ಎಸ್. ಅಧ್ಯಕ್ಷತೆ ವಹಿಸಿದ್ದರು. ಬೆಂಗಳೂರಿನ ಕರ್ನಾಟ ಶ್ರೀ ಆರ್. ಅಶೋಕ, ಶ್ರೀ ಬಿ.ಪ್ರಸನ್ನಯ್ಯ, ದಾವಣಗೆರೆಯ ಶ್ರೀ ಸುದರ್ಶನಕುಮಾರ ಎಂ.ಎ. ಮುಖ್ಯ ಅತಿಥಿಗಳಾಗಿ ಆಗಮಿಸಿದ್ದರು. ತ್ಯಾಗಿ ಭವನ ಕಟ್ಟಡದ ದಾನಿಗಳಾದ ಶ್ರೀ ಎಸ್.ಕೆ. ಟಾಕಪ್ಪ ಮತ್ತು ಮಕ್ಕಳು ಹಾಗೂ ಶ್ರೀಮತಿ ಸರಸ್ವತಮ್ಮ ಶಾಂತಮ್ಮ ಬೇತೂರು ಮತ್ತು ಕುಟುಂಬ ವರ್ಗದ ಉಪಸ್ಥಿತಿಯಲ್ಲಿ ಪೂಜ್ಯ ಶ್ರೀಗಳವರು ತ್ಯಾಗಿ ಭವನದ ಶಿಲಾನ್ಯಾಸವನ್ನು ನೆರವೇರಿಸಿದರು.

ಯಾತ್ರಿ ನಿವಾಸದ ಪ್ರಾರಂಭೋತ್ಸವ - ವಾರ್ಷಿಕ ಪೂಜಾ ಮಹೋತ್ಸವ

ಮಂಧರಗಿರಿ : ಇಲ್ಲಿಯ ದಿಗಂಬರ ಜೈನ ಸಮಾಜದ ವತಿಯಿಂದ, ತುಮಕೂರು ತಾಲ್ಲೂಕು ಪಂಡಿತನಹಳ್ಳಿ ಬಳಿ ಇರುವ ಭಗವಾನ್ 1008 ಚಂದನಾಥ ತೀರ್ಥಂಕರರ ಅತಿಶಯ ಕ್ಷೇತ್ರ ಮಂಧರಗಿರಿಯಲ್ಲಿ ದಿನಾಂಕ 24-01-2016 ನೇ ಭಾನುವಾರದಂದು ವಾರ್ಷಿಕ ಪೂಜಾ ಕಾರ್ಯಕ್ರಮಗಳು ಸಿಂಹನಗದ್ದೆ ಅತಿಶಯ ಕ್ಷೇತ್ರದ ಪೀಠಾಧಿಪತಿಗಳಾದ ಸ್ವಸ್ತಿಶ್ರೀ ಲಕ್ಷ್ಮೀಸೇನ ಭಟ್ಟಾರಕ ಸ್ವಾಮೀಜಿಗಳವರ ಪಾವನ ಸಾನಿಧ್ಯದಲ್ಲಿ ಆಯೋಜಿಸಲಾಗಿದೆ. ಕರ್ನಾಟಕ ಸರ್ಕಾರದ ಪ್ರವಾಸೋದ್ಯಮ ಇಲಾಖೆ ವತಿಯಿಂದ ನಿರ್ಮಿಸಿರುವ ಯಾತ್ರಿ ನಿವಾಸದ ಪ್ರಾರಂಭೋತ್ಸವ ಕಾರ್ಯಕ್ರಮ ಸಹ ನೆರವೇರಲಿದೆ. ಆಗಮಿಸಿದ ಭಕ್ತಾಧಿಗಳಿಗೆ ಉಪಹಾರ, ಭೋಜನ ಮತ್ತು ತುಮಕೂರಿ ನಿಂದ ಸಾರಿಗೆ ವ್ಯವಸ್ಥೆ ಏರ್ಪಡಿಸಲಾಗುತ್ತದೆ.

ಕರ್ನಾಟಕ ಜೈನ್ ಅಸೋಸಿಯೇಷನ್ನಿನ ಸದಸ್ಯತ್ವಕ್ಕೆ ಅರ್ಜಿ ಆಹ್ವಾನ

ಬೆಂಗಳೂರು : ಕರ್ನಾಟಕ ಜೈನ್ ಅಸೋಸಿಯೇಷನ್‌ನ ಸದಸ್ಯತ್ವದ ಅರ್ಜಿ ಪಡೆಯಲು ಅಪೇಕ್ಷಿಸುವ ಅಭ್ಯರ್ಥಿಗಳು ಕರ್ನಾಟಕ ಜೈನ್ ಅಸೋಸಿಯೇಷನ್‌ನ ತಮ್ಮ ವಿಭಾಗದ ಕಾರ್ಯಕಾರಿ ಸಮಿತಿಯ ಸದಸ್ಯರನ್ನು ಸಂಪರ್ಕ ಮಾಡಿ ಅವರಿಂದ ಅರ್ಜಿಫಾರಂ ಖುದ್ದಾಗಿ ಪಡೆದು ನಿಗದಿತ ಶುಲ್ಕದೊಂದಿಗೆ ಭರ್ತಿಮಾಡಿ ಸದಸ್ಯರಿಗೇ ಕೊಡಬೇಕಾಗಿ ಆಡಳಿತ ಮಂಡಳಿ ತಿಳಿಸಿದೆ.

ಭಗವಾನ್ ಶ್ರೀ ಬಾಹುಬಲಿ ಸ್ವಾಮಿಗೆ 66ನೇ ಮಸ್ತಕಾಭಿಷೇಕ ಪೂಜಾ ಮಹೋತ್ಸವ

ಮೈಸೂರು: ಹುಣಸೂರು ತಾಲ್ಲೂಕಿನ ಬಿಳೆಗೆರೆ ಹೋಬಳಿ ಬೆಟ್ಟದೂರು ಸಮೀಪ ಇರುವ ಗೊಮ್ಮಟಗಿರಿಯ ಭಗವಾನ್ ಶ್ರೀ ಬಾಹುಬಲಿ ಸ್ವಾಮಿಯ 66ನೇ ಮಸ್ತಕಾಭಿಷೇಕವು ಸಹಸ್ರಾರು ಭಕ್ತರ ಜಯಘೋಷದ ನಡುವೆ ವಿಜೃಂಭಣೆಯಿಂದ ನೆರವೇರಿತು. ಅರಬ್ಬಿ ತಿಟ್ಟು ಅರಣ್ಯಕ್ಕೆ ಹೊಂದಿಕೊಂಡಿರುವ ಬೆಟ್ಟದೂರು ಸಮೀಪ ವಿರಾಜಮಾನವಾಗಿರುವ ಭಗವಾನ್ ಶ್ರೀ ಬಾಹುಬಲಿ ಸ್ವಾಮಿಗೆ ವಿಶೇಷ ಭಕ್ತಿ ಸಡಗರದಿಂದ ಮಸ್ತಕಾಭಿಷೇಕ ನೆರವೇರಿಸಲಾಯಿತು. ಶ್ರೀಕ್ಷೇತ್ರ ಹೊಂಬುಜ ಜೈನ ಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮಿಗಳವರ ಪಾವನ ಸಾನಿಧ್ಯ ಹಾಗೂ ಮಾರ್ಗದರ್ಶನದಲ್ಲಿ ಪೂಜಾ ಕಾರ್ಯಗಳು ನಡೆದವು. 200 ಅಡಿ ಎತ್ತರದ ಬೆಟ್ಟದ ಮೇಲೆ ಪ್ರತಿಷ್ಠಾಪಿಸಲಾಗಿರುವ 16 ಅಡಿಯ ಮೂರ್ತಿಗೆ 108 ಕಳಶಾಭಿಷೇಕ ನೆರವೇರಿತು. ಕ್ಷೀರ, ಎಳನೀರು, ಕಲ್ಪಚೂರ್ಣ, ಅರಿಸಿನ, ಕನಕ, ಕಷಾಯ, ಚಂದನ, ಅಷ್ಟಗಂಧ ಅಭಿಷೇಕಗಳು ಒಂದಾದ ನಂತರ ಒಂದು ನೆರವೇರಿದವು. ವಿವಿಧ ಹೂಗಳ ಪುಷ್ಪವೃಷ್ಟಿ ಮಾಡಲಾಯಿತು. ಪೂರ್ಣ ಅಭಿಷೇಕದಿಂದ ಮಿಂದ ಮೂರ್ತಿಯನ್ನು ಕಂಡು ಪುನೀತರಾಗಿ ಭಕ್ತರು ಬಾಹುಬಲಿಯ ಜೈಕಾರದ ಮೂಲಕ ಸ್ತುತಿಗಳನ್ನು ಮೊಳಗಿಸಿದರು. ಈ ಸಂದರ್ಭದಲ್ಲಿ ಮಾತನಾಡಿದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮಿಗಳವರು ಪವಿತ್ರ ಯಾತ್ರಾಸ್ಥಳವಾದ ಈ ಗೊಮ್ಮಟಗಿರಿ ಕ್ಷೇತ್ರವನ್ನು ಅಭಿವೃದ್ಧಿ ಮಾಡಲು ಸರ್ಕಾರ ಸಂಕಲ್ಪ ಮಾಡಬೇಕು. ಸರ್ಕಾರದ ಸಹಾಯವನ್ನು ಪಡೆಯಲು ಸಮಾಜ ಕಾರ್ಯಪ್ರವೃತ್ತವಾಗಬೇಕೆಂದು ಹೇಳಿದರು.

ಹೊಂಬುಜ: ಜೈನ ವಧು-ವರರ ಸಮಾವೇಶ

ಹುಬ್ಬಳ್ಳಿ : 2013-14 ರಲ್ಲಿ ಎರಡು ಬಾರಿ ಯಶಸ್ವಿಯಾಗಿ ನಡೆದ ಜೈನ ವಧು-ವರರ ಸಮಾವೇಶವನ್ನು ಹುಬ್ಬಳ್ಳಿಯ ಶಾಂತಿನಾಥ ಸಾಂಸ್ಕೃತಿಕ ಭವನದಲ್ಲಿ ಆಯೋಜಿಸಿ ಹಲವು ವಿವಾಹ ಬಂಧನಗಳು ನೆರವೇರಲು ಕಾರಣವಾಗಿದ್ದು, ಸಮಾಜ ಬಾಂಧವರ ಆಗ್ರಹದ ಮೇರೆಗೆ 3ನೇ ಸಮಾವೇಶವನ್ನು 2016ರ ಜನವರಿ ಕೊನೆಯ ವಾರದಲ್ಲಿ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಸಾನಿಧ್ಯ, ಆಶೀರ್ವಾದಗಳೊಂದಿಗೆ ನೆರವೇರಿಸಲು ಹುಬ್ಬಳ್ಳಿಯ ಆಚಾರ್ಯ ಶ್ರೀ 108 ದಿಗಂಬರ ಜೈನ ಅಲ್ಪಸಂಖ್ಯಾತರ ಟ್ರಸ್ಟ್ ನಿರ್ದರಿಸಿದೆ. ಆಸಕ್ತರು ನೋಂದಣಿ ಶುಲ್ಕವಾಗಿ ರೂ. 600ರ ಡಿ.ಡಿ.ಯನ್ನು ಹುಬ್ಬಳ್ಳಿಯಲ್ಲಿ ಸಂದಾಯವಾಗುವಂತೆ 'ಆಚಾರ್ಯ ಶ್ರೀ ಶಾಂತಿನಾಗರ ಟ್ರಸ್ಟ್, ಹುಬ್ಬಳ್ಳಿ' ಹೆಸರಿನಲ್ಲಿ ಪಡೆದು, ವಧು-ವರರ ಭಾವಚಿತ್ರ ಹಾಗೂ ವಿವರಗಳನ್ನು ಜನವರಿ 15ಕ್ಕೆ ಮುನ್ನ ತಲುಪುವಂತೆ ಪ್ರಕಟಣೆಯಲ್ಲಿ ತಿಳಿಸಲಾಗಿದೆ. ಗ್ರಾಮೀಣ ಪ್ರದೇಶದವರಿಗೆ ವಿಶೇಷ ಆದ್ಯತೆ. ಧನಪಾಲ ಜಿ. ಮುನ್ನೋಳಿ, ಮೊದಲನೇ ಮಹಡಿ, ಅಂಕುಶ ಆರ್ಕಡ್, ಸ್ಟೇಷನ್ ರಸ್ತೆ, ಹುಬ್ಬಳ್ಳಿ-20 (ಮೊ: 9448493150), ಶಾಂತಿನಾಥ ಕೆ. ಹೋತಪೇಟೆ, ಸನ್ಮತಿ, ನಂ-6, ಬಮ್ಮಾಪುರ ಬೀದಿ, ಹುಬ್ಬಳ್ಳಿ-28 (ಮೊ: 9980897979), ರಾಜಶ್ರೀ ಎಸ್. ಕುಸನಾಳೆ, ಮಂದಾರ, ನಂ-26, ದೇವಾಂಗಪೇಟೆ ರಸ್ತೆ, ಸಿಲ್ವರ್ ಪಾರ್ಕ್, ಹುಬ್ಬಳ್ಳಿ (ಮೊ: 9872012020) ಸುನಂದಾ ವಿ. ಗೋಟಡಿ, ನಂ-ಸಿ-34/1266, ಗುಜರಾತ ಭವನ ರಸ್ತೆ, ದೇಶಪಾಂಡೆ ನಗರ, ಹುಬ್ಬಳ್ಳಿ (ಮೊ: 9945990097), ತವನಪ್ಪ ಪಂಡಿತ, ಪುರೋಹಿತರು, ಭ||1008 ಶಾಂತಿನಾಥ ಜಿನಮಂದಿರ, ಮಹಾವೀರ ಗಲ್ಲಿ, ಹುಬ್ಬಳ್ಳಿ, (ಮೋ: 9744269695), ಇಲ್ಲಿಗೆ ಸಂಪರ್ಕಿಸಲು ಕೋರಲಾಗಿದೆ. 2ನೇ ಸಂಬಂಧಗಳಿಗೆ ಅವಕಾಶ ಇರುವುದಿಲ್ಲ. ವಧು-ವರರ ಪರಿಚಯ ಪುಸ್ತಕವನ್ನು ಸಮಾವೇಶ ಸಂದರ್ಭದಲ್ಲಿ ಬಿಡುಗಡೆ ಮಾಡಲಾಗುವುದು. ಸಮಾಜ ಬಂಧುಗಳು ವೈಯುಕ್ತಿಕವಾಗಿ ತಮ್ಮ ವಾಣಿಜ್ಯ ಪ್ರತಿಷ್ಠಾನಗಳ ಮೂಲಕ ಶುಭಾಶಯ-ಜಾಹಿರಾತುಗಳನ್ನು ನೀಡಬಹುದಾಗಿದೆ. ರೂ. 10,000, ರೂ. 6,000, ರೂ. 3,000, ರೂ. 1,500 ಗಳ ಶ್ರೇಣಿಯಲ್ಲಿ ಜಾಹಿರಾತುಗಳನ್ನು ಮೇಲಿನ ವಿಳಾಸಗಳಿಗೆ ತಲುಪಿಸಬಹುದು.

ಜೈನ ವಧೂ-ವರರ 17ನೇ ವಾರ್ಷಿಕ ಸಮಾವೇಶ

ಬೆಂಗಳೂರು : ಜೈನ ವಧೂ-ವರರ ವೇದಿಕೆಯ 17ನೇ ವಾರ್ಷಿಕ ಸಮಾವೇಶವು 10ನೇ ಜನವರಿ 2016 ರಂದು ಭಾನುವಾರ ಬೆಳಿಗ್ಗೆ 9.30 ಗಂಟೆಗೆ ಶ್ರೀ ಧರ್ಮಸ್ಥಳ ಮಂಜುನಾಥೇಶ್ವರ ಕಲ್ಯಾಣ ಮಂಟಪ, ಬಸವನಗುಡಿ ರಸ್ತೆ, ಬೆಂಗಳೂರಿನಲ್ಲಿ ಶ್ರೀಮತಿ ಅನಿತಾ ಡಿ. ಸುರೇಂದ್ರ ಕುಮಾರ್ ಅವರ ಅಧ್ಯಕ್ಷತೆಯಲ್ಲಿ ನಡೆಯಲಿದೆ. ಕಾರ್ಯಕ್ರಮದ ಮುಖ್ಯ ಅತಿಥಿಗಳಾಗಿ ಶ್ರೀ ಡಿ. ಸುರೇಂದ್ರ ಕುಮಾರ್‌ರವರು ವಹಿಸಲಿದ್ದಾರೆ. ಸಮಾರಂಭಕ್ಕೆ ತಮ್ಮ ವಿವಾಹಯೋಗ್ಯ ಪುತ್ರ-ಪುತ್ರಿಯರನ್ನು ಜತೆಯಲ್ಲಿ ಕರೆದುಕೊಂಡು ಬರುವ ತಂದೆ-ತಾಯಿಯವರಿಗೆ ಅಥವಾ ಅವರ ಇಬ್ಬರು ಪೋಷಕರಿಗೆ ಪ್ರವೇಶ ಉಚಿತ. ಇತರರಿಗೆ ಪ್ರವೇಶ ಇರುವುದಿಲ್ಲ. ದಿನಾಂಕ 03-01-2016 ಒಳಗೆ ಹೊಸದಾಗಿ ನೋಂದಣಿ ಮಾಡಿಸುವವರ ವಿವರಗಳನ್ನು ಸಮಾವೇಶದ ದಿನ ಬಿಡುಗಡೆ ಆಗುವ ಪುಸ್ತಕದಲ್ಲಿ ಸೇರಿಸಲಾಗುವುದು.

ಹೆಚ್ಚಿನ ಮಾಹಿತಿಗಾಗಿ ಸಂಪರ್ಕ : ರಾಜಕೀರ್ತಿ : 98863 91945, ಹೆಚ್.ವಿ. ಇಂದ್ರಕುಮಾರ್ : 9886872367, ಬಿ. ನಾಗೇಂದ್ರ ಕುಮಾರ್ : 94493 45355

ಮುನಿಶ್ರೀಗಳವರ ಮಂಗಳ ವಿದಾಯ ನಮಾರಂಭ

ಬೆಂಗಳೂರು : ದಿನಾಂಕ 21-11-2015 ರ ಶನಿವಾರದಂದು ಮಧ್ಯಾಹ್ನ 2.00 ಗಂಟೆಗೆ ಪರಮಪೂಜ್ಯ 108 ಬಾಲಾಚಾರ್ಯ ಶ್ರೀ ಸಿದ್ಧಸೇನ ಮಹಾರಾಜರು ಹಾಗೂ ಪರಮಪೂಜ್ಯ 108 ಮುನಿಶ್ರೀ ವೀರಸಾಗರ ಮಹಾರಾಜರವರ ಮಂಗಳ ವಿದಾಯ ಸಮಾರಂಭವನ್ನು ಕೆ.ಆರ್. ರಸ್ತೆ, ಶಂಕರಪುರಂನಲ್ಲಿರುವ ಕರ್ನಾಟಕ ಜೈನ್ ಭವನದ ಎಂ.ಎಲ್. ವರ್ಧಮಾನಯ್ಯ ಪಾರ್ಟಿಹಾಲ್‌ನಲ್ಲಿ ಕರ್ನಾಟಕ ಜೈನ್ ಅಸೋಸಿಯೇಷನ್ ಮತ್ತು ತ್ಯಾಗಿ ಸೇವಾ ಟ್ರಸ್ಟ್ ಸಹಯೋಗದೊಂದಿಗೆ ಏರ್ಪಡಿಸಲಾಗಿದೆ. ಡಾ|| ನೀರಾಜಾ ನಾಗೇಂದ್ರ ಕುಮಾರ್ ಅವರ ಪ್ರಾರ್ಥನೆ ಹಾಗೂ ಶ್ರೀಮತಿ ಜಯಲಕ್ಷ್ಮಿ ಅಭಯಕುಮಾರ್ ಅವರ ಮಂಗಳಾಚರಣೆಯೊಂದಿಗೆ ಸಭಾ ಕಾರ್ಯಕ್ರಮವು ಪ್ರಾರಂಭವಾಯಿತು. ಅಸೋಸಿಯೇಷನ್ನಿನ ಕಾರ್ಯದರ್ಶಿ ಶ್ರೀ ಹೆಚ್.ಬಿ. ದೇವೇಂದ್ರಸ್ವಾಮಿಯವರ ಸ್ವಾಗತದ ನಂತರ ಗೌರವಾನ್ವಿತ ಶ್ರೀ ಧರ್ಮಸ್ಥಳ ಸುರೇಂದ್ರ ಕುಮಾರ್ ಅವರು ಸಮಾರಂಭದ ಅಧ್ಯಕ್ಷತೆಯನ್ನು ವಹಿಸಿ, ದೀಪ ಬೆಳಗಿಸುವುದರ ಮೂಲಕ ಕಾರ್ಯಕ್ರಮವನ್ನು ಉದ್ಘಾಟಿಸಿ, ಉದ್ಘಾಟನಾ ನುಡಿಗಳನ್ನಾಡಿದರು. ಕಾರ್ಯಕಾರಿ ಸದಸ್ಯರಾದ ಶ್ರೀ ಎ. ಪ್ರಸನ್ನಕುಮಾರ್ ಅವರು ಗುರುವಂದನೆಯ ಬಗ್ಗೆ ಸಮಾಜ ಬಾಂಧವರಿಗೆ ವಿವರವಾಗಿ ತಿಳಿಸಿದರು. ಶ್ರೀಮತಿ ಅನಿತಾ ಸುರೇಂದ್ರ ಕುಮಾರ್ ಅವರು ಮುಖ್ಯ ಅತಿಥಿಗಳಾಗಿ ಭಾಗವಹಿಸಿದ್ದರು.

ಕಾರ್ತಿಕ ಮಾಸದ ನಂದೀಶ್ವರ ಅಷ್ಟಾಹ್ನಿಕ ಪರ್ವ

ಮೈಸೂರು : ಶ್ರೀ ದಿಗಂಬರ ಜೈನ ಸಮಾಜ ಕೋಟೆ ಶ್ರೀ ಶಾಂತಿನಾಥ ಬಸದಿ ಮತ್ತು ಪದ್ಮಶ್ರೀ ಜೈನ ಮಹಿಳಾ ಸಮಾಜ, ಶಂಕರಮಠ ರಸ್ತೆ, ಇವರ ಸಂಯುಕ್ತ ಆಶ್ರಯದಲ್ಲಿ ರಾಷ್ಟ್ರಸಂತ 108 ಮುನಿಶ್ರೀ ಚಿನ್ಮಯ ಸಾಗರ ಇವರ ಕೃಪಾಶೀರ್ವಾದ ಹಾಗೂ ಪರಮಪೂಜ್ಯ ಸ್ವಸ್ತಿಶ್ರೀ ಭುವನಕೀರ್ತಿ ಮಹಾಸ್ವಾಮೀಜಿಗಳವರ ಪಾವನ ಸಾನಿಧ್ಯದಲ್ಲಿ ದಿನಾಂಕ 19-11-2015 ರಿಂದ 26-11-2015 ರವರೆಗೆ ಅಷ್ಟಾಹ್ನಿಕ ಪರ್ವವನ್ನು ಆಚರಿಸಲಾಯಿತು. ಪ್ರತಿ ದಿನ ವಿಶೇಷ ಪೂಜೆ ಹಾಗೂ ಸಂಜೆ ಪ್ರವಚನ ಕಾರ್ಯಕ್ರಮದ ಉಪನ್ಯಾಸ ಕಾರ್ಯಕ್ರಮಗಳು ಜರುಗಿದವು.

ಜಿನ-ದಿನಿ ಜೀವಿತಂ ಮೃತಕಂ ಮನ್ಯೇ ದೇಹಿನಂ ಧರ್ಮಪರ್ಜಿತಂ |
 ಮೃತೋಪಿ ಧರ್ಮ ಸಂಯುಕ್ತೋ ದೀರ್ಘಜೀವೀ ಭವಿಷ್ಯತಿ || ಸಂಗ್ರಹ ||

ಅರ್ಥ : ಧರ್ಮರಹಿತ ಪ್ರಾಣಿ ಬದುಕಿದ್ದು ಸತ್ತಂತೆ ಹಾಗೂ ಧರ್ಮ ಸಹಿತ ಪ್ರಾಣಿಯು ಸತ್ತ ಮೇಲೂ ದೀರ್ಘಜೀವಿ ಆಗುತ್ತಾನೆ ಎಂದು ಆಚಾರ್ಯರ ಅಭಿಮತ.

ಬರಲರುವ ಪರ್ವದಿನಗಳು

- ಮನ್ಯಥನಾಮ ಸಂವತ್ಸರದ ಮಾರ್ಗಶಿರ ಮಾಸ ಕೃಷ್ಣಪಕ್ಷ ಸಪ್ತಮಿಯಿಂದ ಪುಷ್ಯಮಾಸ ಕೃಷ್ಣಪಕ್ಷ ಸಪ್ತಮಿಯವರೆಗೆ
- ಮಾರ್ಗಶಿರ ಮಾಸ**
- ಡಿ. 17 ಗುರು-ಷಷ್ಠಿ-ಶತಭಿಷ
 - ಡಿ. 18 ಶುಕ್ರ-ಸಪ್ತಮಿ-ಪೂ.ಭಾ.
 - ಡಿ. 19 ಶನಿ-ಅಷ್ಟಮಿ-ಉ.ಭಾ.
 - ಡಿ. 20 ಭಾನು-ನವಮಿ-ದಶಮಿ-ರೇವತಿ, ಭ|| ಅರನಾಥರ ದೀಕ್ಷಾಕಲ್ಯಾಣ,
 - ಡಿ. 21 ಸೋಮ-ಏಕಾದಶಿ-ಅಶ್ವಿನಿ, ಭ|| ಮಲ್ಲಿನಾಥರ ಜನ್ಮಕಲ್ಯಾಣ, ದೀಕ್ಷಾಕಲ್ಯಾಣ ಹಾಗೂ ಭ|| ನಮೀನಾಥರ ಕೇವಲಜ್ಞಾನ ಕಲ್ಯಾಣ
 - ಡಿ. 22 ಮಂಗಳ-ದ್ವಾದಶಿ-ಭರಣಿ
 - ಡಿ. 23 ಬುಧ-ತ್ರಯೋದಶಿ-ಕೃತ್ತಿಕಾ
 - ಡಿ. 24 ಗುರು-ಚತುರ್ದಶಿ-ರೋಹಿಣಿ, ಭ|| ಅರನಾಥರ ಜನ್ಮಕಲ್ಯಾಣ
 - ಡಿ. 25 ಶುಕ್ರ-ಪುಣ್ಯಮಿ-ಮೃಗಶಿರಾ, ಭ|| ಶಂಭವನಾಥರ ದೀಕ್ಷಾಕಲ್ಯಾಣ
 - ಡಿ. 26 ಶನಿ-ಪ್ರತಿಪದ-ಆರಿದ್ರಾ
 - ಡಿ. 27 ಭಾನು-ಬಿದಿಗಿ-ಪುನರ್ವಸು
 - ಡಿ. 28 ಸೋಮ-ತದಿಗಿ-ಪುಷ್ಯ
 - ಜ. 01 ಶುಕ್ರ-ಸಪ್ತಮಿ-ಉತ್ತರ ಕ್ರೈಸ್ತ ವರ್ಷಾರಂಭ
 - ಜ. 02 ಶನಿ-ಅಷ್ಟಮಿ-ಹಸ್ತ
 - ಜ. 03 ಭಾನು-ನವಮಿ-ಚಿತ್ತಾ, ಅಕ್ಕಿರಾಮ ಪುರದಲ್ಲಿ ವಾರ್ಷಿಕ ಪೂಜೆ,
 - ಜ. 04 ಸೋಮ-ದಶಮಿ-ಸ್ವಾತಿ, ಭ|| ವರ್ಧಮಾನರ ದೀಕ್ಷಾಕಲ್ಯಾಣ
 - ಜ. 05 ಮಂಗಳ-ಏಕಾದಶಿ-ಸ್ವಾತಿ
 - ಜ. 06 ಬುಧ-ದ್ವಾದಶಿ-ವಿಶಾಖ
 - ಜ. 07 ಗುರು-ತದಿಗಿ-ವಿಶಾಖ
 - ಜ. 08 ಶುಕ್ರ-ತ್ರಯೋದಶಿ-ಅನುರಾಧ
 - ಜ. 09 ಶನಿ-ಚತುರ್ದಶಿ-ಜ್ಯೇಷ್ಠ
 - ಜ. 10 ಭಾನು-ಅಮವಾಸ್ಯೆ-ಪ್ರತಿಪದ-ಪೂ.ಷಾ.
- ಪುಷ್ಯ ಮಾಸ**
- ಜ. 11 ಸೋಮ-ದ್ವಿತೀಯ-ಉ.ಷಾ.
 - ಜ. 12 ಮಂಗಳ-ತೃತೀಯ-ಶ್ರವಣ
 - ಜ. 13 ಬುಧ-ಚತುರ್ಥಿ-ಧನಿಷ್ಠ-ಶತಭಿಷ
 - ಜ. 14 ಗುರು-ಪಂಚಮಿ-ಪೂ.ಭಾ.
 ಪೂಜ್ಯಶ್ರೀಗಳವರ ಸಾನಿಧ್ಯದಲ್ಲಿ ಕುಂದಾದ್ರಿ ವಾರ್ಷಿಕ ಚಾತ್ರ ಮಕರ ಸಂಕ್ರಾಂತಿ ಧನುರ್ಮಾಸ ಸಮಾಪ್ತಿ
 - ಜ. 15 ಶುಕ್ರ-ಷಷ್ಠಿ-ಉ.ಭಾ.
 - ಜ. 16 ಶನಿ-ಸಪ್ತಮಿ-ರೇವತಿ

ಪರಿಷ್ಕೃತ ಚಂದಾದರ

ವಾರ್ಷಿಕ ರೂ.150/- ಅಜೀವ ಸದಸ್ಯತ್ವ ರೂ. 1000/-
 ಪೋಷಕರು ರೂ 5000/-

ಗುರುದೇವ ಧಾರ್ಮಿಕ ಮಾಸ ಪತ್ರಿಕೆಯ ಮುದ್ರಣ-ಪ್ರಕಟಣೆಯ ವೆಚ್ಚ ದುಬಾರಿ ಆಗಿರುವುದರಿಂದ ಪರಿಷ್ಕೃತ ಚಂದಾ ಮೊಬಲಗನ್ನು ಚಂದಾದಾರ ಹಿತೈಷಿ ಸ್ವಾದ್ಯಾಯ ಪ್ರೇಮಿಗಳು ಗಮನಿಸಬೇಕಾಗಿ ವಿನಂತಿ. ಪರಿಷ್ಕೃತ ಚಂದಾ ಹಣವನ್ನು “ಗುರುದೇವ” ಕಾರ್ಯಾಲಯ, ಅಂಚೆ-ಹೊಂಬುಜ-577436 ಶಿವಮೊಗ್ಗ ಜಿಲ್ಲೆ ಚಂದಾ ಹಣವನ್ನು ಸಂದಾಯ ಮಾಡಿ ಪತ್ರಿಕೆಯನ್ನು ಪೋಷಿಸುವಂತೆ ವಿನಂತಿಸಲಾಗಿದೆ. ಮುಂದಿನ ತಿಂಗಳಿಂದ ಪರಿಷ್ಕೃತ ಚಂದಾದಾರರ ಪಟ್ಟಿಗೆ ಮಾತ್ರ ಪತ್ರಿಕೆಯನ್ನು ಕಳುಹಿಸಲಾಗುವುದು.

ಆಡಳಿತಾಧಿಕಾರಿ
 ಶ್ರೀ ಹೊಂಬುಜ ಜೈನ ಮಠ



ದಾನ ನೀಡಿದವರ ವಿವರ

- ಶ್ರೀಕುಂದ ಕುಂದಾ ವಿದ್ಯಾಪೀಠಕ್ಕೆ ದಾನ ನೀಡಿದವರ ಶುಭನಾಮಾವಳಿಗಳು
1. ಡಾ|| ಜೀವಂಧರ್ ಜೈನ್, ಪೂಜ್ಯಪಾದ ಚಿಕಿತ್ಸಾಲಯ, ತೀರ್ಥಹಳ್ಳಿ 11,000=00
- ಗುರುದೇವ ಪತ್ರಿಕೆಯ ಅಜೀವ ಸದಸ್ಯರ ಶುಭನಾಮಾವಳಿಗಳು
1. ರಾಜೇಂದ್ರ ಟಿ. ದೇಸಾಯಿ, ಬೆಂಗಳೂರು 1,000=00
 2. ಸುಕುಮಾರ ಅ. ಬಸಗೌಡ, ನಂದಗಾವ 1,000=00
 3. ಕೆ.ಡಿ. ಕೊಪ್ಪ ಮತ್ತು ಮಕ್ಕಳು ಅಥಣಿ 1,000=00
 4. ಪ್ರವೀಣ್ ಆರ್.ಕೆ. ಶಹಾ, ಅಥಣಿ 1,000=00
 5. ಭರತ್ ವಿ. ಶಹಾ, ಅಥಣಿ 1,000=00
 6. ವರ್ಧಮಾನ್ ಅರ್ಬನ್ ಕೋ ಅ. ಸೋಸೈಟಿ, ಅಥಣಿ 1,000=00
 7. ಭೂಪಾಲ್ ಡಿ. ಕಾಸರ್, ಅಥಣಿ 1,000=00
 8. ಶರ್ಮಿಳ ಎ. ಪಾಟೀಲ್, ಅಥಣಿ 1,000=00
 9. ಜಯಶ್ರೀ ಸಿ. ಕಿನ್ಸಿಂಗಿ, ಅಥಣಿ 1,000=00
 10. ಆರ್.ಪಿ. ಹಗೇದ್, ಅಥಣಿ 1,000=00
 11. ಭೀಮಣ್ಣ ಅಪಾಸಾಬ್ ಬಿ. ಪಾಟೀಲ್, ಅಥಣಿ 1,000=00
 12. ಅಶೋಕ ಜಿ. ಜೈನ್, ಶಹಾಪುರಿ, ಬೆಳಗಾವಿ 1,000=00
 13. ಶ್ರೀಯಲಾ ಬಾಹುಬಲಿ ಜನಗೌಡ, ಅಲಾರವಾಡ 1,000=00
 14. ಭಾರತಿ ಅಶೋಕ ಜನಗೌಡ, ಅಲಾರವಾಡ 1,000=00
- ಶ್ರೀ ಕ್ಷೇತ್ರ ಹೊಂಬುಜದ ಶ್ರೀ ಕುಂದಕುಂದಾ ವಿದ್ಯಾಪೀಠದ 55 ವಿದ್ಯಾರ್ಥಿಗಳಿಗೆ ಶ್ರೀಮಂತ್ ಎಸ್. ಮುನ್ನೋಳಿ, ತಡಸ್ ಇವರ ಮೊಮ್ಮಗ ಅನ್ವಿತ್ ಎಸ್. ಜೈನ್, ಪಡುಬಿದ್ರೆ ಇವರು ಉಲನ್ ಸ್ಟೇಟರ್‌ನು ದಾನ ನೀಡಿರುತ್ತಾರೆ.
- ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮಿಗಳವರು ದಾನ ನೀಡಿದವರಿಗೆ ಶುಭಾಶೀರ್ವಾದ ಮಾಡಿರುತ್ತಾರೆ

ಸಂಗೀತ ರಸಸಂಜೆ ಕಾರ್ಯಕ್ರಮ



ಮೈಸೂರು : ಪದ್ಮಾಂಬ ಜೈನ ಮಹಿಳಾ ಸಮಾಜವು ನವೆಂಬರ್ 25ರಂದು ಕಟ್ಟಡ ವಾರ್ಷಿಕೋತ್ಸವ ಮತ್ತು ಕನ್ನಡ ರಾಜ್ಯೋತ್ಸವ ಕಾರ್ಯಕ್ರಮವನ್ನು ಯಶಸ್ವಿಯಾಗಿ ಆಚರಿಸಲಾಯಿತು. ಅಂದು ಮೈಸೂರಿನ ಜಗನ್ನೋಹನ ಅರಮನೆಯಲ್ಲಿ ಸಂಜೆ 6.00 7ನೇ ಪುಟಕ್ಕೆ

**ಸಂಕಷ್ಟ ನಿವಾರಣ ಶ್ರೀ ಪದ್ಮಾವತಿದೇವಿ ಸನ್ನಿಧಿಯಲ್ಲಿ
ವಿಶೇಷ ಜನ ಪೂಜೋತ್ಸವ**



ಹೊಳಲ್ಕೆರೆ (ಚಿತ್ರದುರ್ಗ ಜಿಲ್ಲೆ) : ಸುಮಾರು 1800 ವರ್ಷಗಳ ಇತಿಹಾಸದ ಇಲ್ಲಿನ ಜಿನಮಂದಿರದಲ್ಲಿ ಪ್ರತಿ ವರ್ಷದಂತೆ ನವರಾತ್ರಿ ಹಾಗೂ ಕಾರ್ತಿಕ ವ್ರಾತದ ಪೂಜಾರಾಧನೆಗಳು ಅತ್ಯಂತ ವಿಜೃಂಭಣೆಯಿಂದ ನಡೆದು ಸಂಭ್ರಮಾತಿಶಯವನ್ನು ಮೂಡಿಸಿದೆ. ನವರಾತ್ರಿ ಪ್ರಯುಕ್ತದ ಹನ್ನೊಂದು ದಿನಗಳ ಪೂಜೋತ್ಸವಗಳಲ್ಲಿ ಬೆಳಗ್ಗೆ ವಿಶೇಷ ಅಭಿಷೇಕ ಪೂಜೆಗಳು ಸಂಪನ್ನಗೊಂಡವು. ನಂತರ ಶ್ರೀ ಪದ್ಮಾವತಿ ದೇವಿಯವರಿಗೆ ವಿಶೇಷ ಅಭಿಷೇಕ, ಆರಾಧನೆ, ಅಲಂಕಾರ ಹಾಗೂ ಮಹಾಮಂಗಳಾರತಿಗಳು ಅಪಾರ ಶ್ರದ್ಧಾ ಭಕ್ತಿಯಲ್ಲಿ ನಡೆದವು.

ಸಂಜೆಯ ವಿಶೇಷ ಕಾರ್ಯಕ್ರಮಗಳು ಶ್ರೀಪದ್ಮಾವತಿ ದೇವಿಯವರ ಮನೋಜ್ಞ ಮೂರ್ತಿಯನ್ನು ಶ್ರೀಸರಸ್ವತಿದೇವಿ, ಶ್ರೀಜ್ವಾಲಾಮಾಲಿನಿ ದೇವಿಯವರ ಮಂಗಲ ಮೂರ್ತಿಗಳೊಂದಿಗೆ ಉಯ್ಯಾಲೆ ಮಣೆಯಲ್ಲಿ ವಿರಾಜಮಾನಗೊಳಿಸಿ ಪೋಡಶೋಪಚಾರ ಮತ್ತು ಅಷ್ಟಾವಧಾನ ಪೂಜೆಗಳು ನಡೆದವು. ಈ ಸಂದರ್ಭದಲ್ಲಿ ಭಕ್ತಿಗೀತೆಯ ನೃತ್ಯ ಇತ್ಯಾದಿ ದಾರ್ಮಿಕ ಸೇವಾ ಕೈಕಾರ್ಯಗಳು ಭಕ್ತ ಸಮೂಹದ ಸಮ್ಮಿಲನದಲ್ಲಿ ನಡೆದು ಆತ್ಮಾನಂದವನ್ನು ಮೂಡಿಸಿದ್ದಿತು ಈ ಸಂದರ್ಭದಲ್ಲಿ ಹುಬ್ಬಳ್ಳಿಯ ಕುಮಾರಿ ವೈಷ್ಣವಿ ಆರ್. ಹೊಸಳ್ಳಿರವರಿಂದ ಭಕ್ತಿಭಾವದ ಭರತನಾಟ್ಯವು ನಡೆಯಿತು.

ಈ ಪೂಜೋತ್ಸವದ ಅಭಿಷೇಕ ಹಾಗೂ ಅಲಂಕಾರಗಳನ್ನು ಸ್ಥಾನಿಕ ಪುರೋಹಿತರಾದ ಶ್ರೀ ಹೆಚ್ ಪಿ ಸನತ್ ಕುಮಾರ್ ಇಂದ್ರವರು ನಡೆಸಿಕೊಟ್ಟರು.



ಅತಿಶಯ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮೀಜಿಗಳವರ ಶುಭಾಶೀರ್ವಾದದೊಂದಿಗೆ ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ದೀಪೋತ್ಸವದಂದು ಸಂಜೆ 8.00 ಗಂಟೆಗೆ ಶ್ರೀ ಅಜಿತನಾಥ ಯುವಕ ಸಂಘ, ಮೇಕಲಮರಡಿ ಇವರ ವತಿಯಿಂದ, ಜಿ.ಟಿ. ಸ್ವಾಮಿ ವಿರಚಿತ ಶ್ರೀ ಪದ್ಮಾವತಿ ಮಹಿಮೆ ಅರ್ಥಾತ ಪುಣ್ಯ ಪುರುಷ ಎಂಬ ಸುಂದರ ಭಕ್ತಿ ಪೌರಾಣಿಕ ನಾಟಕವನ್ನು ಏರ್ಪಡಿಸಲಾಗಿತ್ತು.

**ಸಂಭ್ರಮದ ದೀಪೋತ್ಸವ : ದೀಪಗಳ ಚಿತ್ತಾರದಲ್ಲ
ಜಗಮಗಿಸಿದ ಭೃಗು ಪಾರ್ಶ್ವನಾಥ ದಿಗಂಬರ ಜೈನ ಮಂದಿರ**




ಹುಬ್ಬಳ್ಳಿ : ನಗರದ ಹಳೇ ಹುಬ್ಬಳ್ಳಿಯ ಪದ್ಮಾವತಿ ಮಹಿಳಾ ಮಂಡಳದ ವತಿಯಿಂದ ಕಾರ್ತಿಕ ದೀಪೋತ್ಸವವನ್ನು ಭಕ್ತಿಪೂರ್ವಕವಾಗಿ ಆಚರಿಸಲಾಯಿತು. ನೂರಾರು ದೀಪಗಳ ಚಿತ್ತಾರದಿಂದ 1008 ಪಾರ್ಶ್ವನಾಥ ದಿಗಂಬರ ಜೈನ ಮಂದಿರ ಬೆಳಗುತ್ತಿತ್ತು. ಈ ಕಾರ್ತಿಕೋತ್ಸವ ಕಾರ್ಯಕ್ರಮದಲ್ಲಿ ಕರ್ನಾಟಕ ಜೈನ ಅಸೋಸಿಯೇಷನ್ ಕಾರ್ಯಕಾರಿ ಸಮಿತಿ ಸದಸ್ಯರಾಗಿ ಧಾರವಾಡ ವಿಭಾಗದಿಂದ ಚುನಾಯಿತರಾಗಿರುವ ಪಿ.ಎಸ್. ಧರಣೇಪ್ಪನವರ ಹಾಗೂ ಆರ್.ಟಿ. ಅಣ್ಣಿಗೇರಿಯವರನ್ನು ಸನ್ಮಾನಿಸಲಾಯಿತು. ನಯನಾ ತಾಳಿಕೋಟಿ ಪ್ರಾರ್ಥಿಸಿದರು, ಕಾರ್ಯದರ್ಶಿ ಸುಧಾ ಶಿರಗುಪ್ಪಿ ಸ್ವಾಗತಿಸಿದರು. ಕೋಶಾಧ್ಯಕ್ಷರಾದ ಭಾರತಿ ರಾಜಮಾನೆ, ಸೌಮ್ಯ ಸೂಜಿ ಪರಿಚಯಿಸಿದರು. ಅರುಣಾ ಶಿರಗುಪ್ಪಿ ನಿರೂಪಿಸಿದರು, ಆಶಾ ರಾಜಮಾನೆ ವಂದಿಸಿದರು. ವೇದಿಕೆಯಲ್ಲಿ ಶ್ರೀ ಪಾರ್ಶ್ವನಾಥ ಜೈನ ಮಂದಿರದ ಟ್ರಸ್ಟ್ ಕಮೀಟಿಯ ಪದಾಧಿಕಾರಿಗಳು, ಮಹಿಳಾ ಮಂಡಳದ ಅಧ್ಯಕ್ಷರಾದ ಪದ್ಮಾವತಿ ಸೂಜಿ ಹಾಜರಿದ್ದರು. ಆಗಮಿಸಿದ ಭಕ್ತಾಧಿಗಳು ದೀಪ ಬೆಳಗಿಸಿ ಕಾರ್ಯಕ್ರಮದ ಶೋಭೆ ಹೆಚ್ಚಿಸಿದರು.

ಶಾಂತಿನಾಥ ತೀರ್ಥಂಕರ ಬಸದಿಯಲ್ಲಿ ದೀಪೋತ್ಸವ



ಹುಬ್ಬಳ್ಳಿ : ನಗರದ ಹಳೆಯ ಹಾಗೂ ಜನಪ್ರಿಯ ಜೈನ ಮಹಿಳಾ ಮಂಡಳಗಳಲ್ಲಿ ಒಂದಾದ ಶಾಂತಿನಾಥ ಮಹಿಳಾ ಮಂಡಲದ ವತಿಯಿಂದ ಕಾರ್ತಿಕ ದೀಪೋತ್ಸವವನ್ನು ಸಂಭ್ರಮದಿಂದ ಆಚರಿಸಲಾಯಿತು. ನೂರಾರು ದೀಪಗಳನ್ನು ಬೆಳಗಿಸಿ ಇಡೀ ಶಾಂತಿನಾಥ ತೀರ್ಥಂಕರರ ಬಸದಿಯನ್ನು ದೀಪಗಳಿಂದ ಕಂಗೊಳಿಸುವಂತೆ ಮಾಡಲಾಗಿತ್ತು. ಇಡೀ ಬಸದಿಯ ಆವರಣವೇ ನಕ್ಷತ್ರಪುಂಜಗಳಿಂದ ತುಂಬಿದ ಆಗಸದಂತೆ ಕಾಣಿಸುತ್ತಿತ್ತು. ಈ ಕಾರ್ತಿಕೋತ್ಸವವನ್ನು ಅಧ್ಯಕ್ಷರಾದ ಸರೋಜ ಗುಗ್ಗರಿ ಉದ್ಘಾಟಿಸಿದರು. ಗೌರವ ಅಧ್ಯಕ್ಷರಾದ ನಳಿನಿ ಜವಳಿ, ಉಪಾಧ್ಯಕ್ಷರಾದ ಪಂಕಜಾ ಸೂಜಿ, ಕಾರ್ಯದರ್ಶಿಗಳಾದ ರಾಜಶ್ರೀ ಕುಸನಾಳಿ, ಸುನಂದ ಗೋಟಡಕಿ ಮೊದಲಾದ ಪದಾಧಿಕಾರಿಗಳು ಕಾರ್ಯಕ್ರಮವನ್ನು ಆಯೋಜಿಸಿದ್ದರು. ಪ್ರತಿ ವರ್ಷದಂತೆ ಗೌರಿ ಹುಣ್ಣಿಮೆಯಿಂದ ಈ ಕಾರ್ಯಕ್ರಮ ಆಯೋಜಿಸಲಾಗಿತ್ತು. ಈ ಸಮಾರಂಭದಲ್ಲಿ ಅನೇಕ ಮಹಿಳಾ ಸದಸ್ಯರು ಪಾಲ್ಗೊಂಡು ಕಾರ್ಯಕ್ರಮವನ್ನು ಯಶಸ್ವಿಗೊಳಿಸಿದರು. ನಂತರ ಮಂಗಳಾರತಿಯನ್ನು ನಡೆಸಲಾಯಿತು.



ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ

ಶ್ರೀ ಕ್ಷೇತ್ರ ಹೊಂಬುಜ



ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ

ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮಿಗಳವರು

ಶುಭಾಶೀರ್ವಚನ

ಶ್ರೀ ಕ್ಷೇತ್ರ ಹೊಂಬುಜ

“ಪುರುಷಾರ್ಥ ಸಿದ್ಧಿ”

ಮನುಷ್ಯ ಸಂಘ ಜೀವಿ. ಪ್ರತಿಯೊಂದು ಕ್ಷೇತ್ರದಲ್ಲೂ ಯಶಸ್ಸು ಬಯಸುತ್ತಾನೆ. ಕೆಲವರಿಗೆ ಬಹಳ ಪ್ರಯತ್ನ ಪಟ್ಟು ಬಯಸಿದಷ್ಟು ಫಲ ಸಿಗಲಾರದು. ಇನ್ನು ಕೆಲವರು ಪ್ರಯತ್ನ ಪಡದೇ ಫಲವನ್ನು ಬಯಸುತ್ತಾರೆ. ಈ ಪರಿಸ್ಥಿತಿಯನ್ನು ನಮ್ಮ ಶಾಸ್ತ್ರೀಯ ಭಾಷೆಯಲ್ಲಿ ಹೇಳುವುದಾದರೆ ಭಾಗ್ಯವಿದ್ಯಾಷ್ಟು ಫಲ ಸಿಗುತ್ತದೆ ಎಂದೆಲ್ಲಾ ಹೇಳುತ್ತಾರೆ. ಹಾಗೆಯೇ ಪ್ರಯತ್ನಕ್ಕೆ ಪುರುಷಾರ್ಥ ಎನ್ನುತ್ತಾರೆ. ಭಾಗ್ಯ ಮತ್ತು ಪುರುಷಾರ್ಥಗಳು ಸಮಾನವರ್ತಿಗಳು. ಎರಡರ ಒಗ್ಗೂಡುವಿಕೆಯಿಂದಲೇ ಕಾರ್ಯವು ಸಿದ್ಧಿಸುತ್ತದೆ. ಅವುಗಳಲ್ಲಿ ಯಾವುದು ಚಿಕ್ಕದು, ಯಾವುದು ದೊಡ್ಡದು ಎಂಬ ಪ್ರಶ್ನೆಗಿಂತ ಇವುಗಳಲ್ಲಿ ಯಾವುದು ಅತ್ಯಂತ ಪ್ರಾಸಂಗಿಕವೆಂದು ತಿಳಿಯುವುದು ಮುಖ್ಯವಾಗಿದೆ.

ಭಾಗ್ಯದ ಮೇಲೆ ಯಾರ ನಿಯಂತ್ರಣವು ಇಲ್ಲ. ಆದರೆ ಪುರುಷಾರ್ಥವು ಎಲ್ಲರ ವಶವಾಗುವುದು. ಯಾವುದು ಸ್ವಯಾಶ್ರಿತವಾಗಿದೆಯೋ ಅದರ ಪ್ರಾಮುಖ್ಯತೆ ಹೆಚ್ಚು.

ನಮ್ಮ ಪೂರ್ವಾಚಾರ್ಯರು ಭಾಗ್ಯದ ಮೇಲೆ ಆಶ್ರಿತರಾಗದೇ ರಾಗ-ದಶೆಯಲ್ಲಿ ಪುರುಷಾರ್ಥವನ್ನು ಮಾಡಲಿಕ್ಕೆಯೇ ಉಪದೇಶ ಮಾಡಿರುತ್ತಾರೆ. ಪುರುಷಾರ್ಥ ಮಾಡಿಯೂ ಒಂದೆ ವೇಳೆ ಕಾರ್ಯ ಸಿದ್ಧಿಯಾಗದೇ ಇದ್ದರೆ, ಭಾಗ್ಯವನ್ನು ದೂರದೇ, ತನ್ನ ಪ್ರಯತ್ನ (ಪುರುಷಾರ್ಥ) ದಲ್ಲಿ ಏನು ಕಡಿಮೆಯಾಗಿದೆ ಎಂದು ಚಿಂತನೆ ಮಾಡಬೇಕು. ಆ ವಿಕಲ್ಪವನ್ನು ದೂರ ಮಾಡಿಕೊಂಡು ಮತ್ತೇ ಪ್ರಯತ್ನಿಸಲು ಆರಂಭಿಸಿದಲ್ಲಿ ಒಮ್ಮೆಯಾದರೂ ಸಫಲತೆಯು ಪ್ರಾಪ್ತಿಯಾಗುತ್ತದೆ. ಗೋಡೆಯಲ್ಲಿ ಎಷ್ಟೇ ಜಾರುವಿಕೆಯಿದ್ದರೂ ಇರುವ ಏರುವ ಪ್ರಯತ್ನವನ್ನು ಬಿಡದೇ ಏರೀ ತನ್ನ ಗುರಿ ತಲುಪುತ್ತದೆ. ಆಚಾರ್ಯ ಕುಂದಕುಂದ “ತಿರುಕುರಳ್” ನಲ್ಲಿ “ಯಾರು ಪರಿಶ್ರಮ ಪಡುತ್ತಾರೆ. ಅವರ ಹಿಂದೆ ಭಾಗ್ಯಕ್ಕೆ ಬರುತ್ತದೆ. ವಿದ್ವಾಂಸರ ಪರೀಕ್ಷೆ ಭಾಗ್ಯವು ಕ್ಷಯವಾದ ಮೇಲೆ ಆಗುತ್ತದೆ. ಪುರುಷಾರ್ಥಕ್ಕೆ ಯಾವುದು ಕಷ್ಟಕರವಲ್ಲ” ಎಂದಿದ್ದಾರೆ.

ಒಬ್ಬ ನೀತಿಕಾರರು ಹೇಳುತ್ತಾರೆ “ಭಾಗ್ಯಂ ಫಲತಿ ಸರ್ವತ್ರ” ಎಂದು ಇನ್ನೊಬ್ಬ ವಿದ್ವಾಂಸರು ಕೂಡ “ಉದ್ಯಮೇನ ಹೀ ಸಿದ್ಧಿಯಂತಿ ಕಾರ್ಯಾಣಿ, ನ ಮನೋರಥೈಃ” ಎಂದು. ಅಂದರೆ ಭಾಗ್ಯದಲ್ಲಿ ಏನಿದೆ. ಅದೇ ಸಿಗುವುದು ಎಂದೆಲ್ಲಾ ನಿಷ್ಕಿಯರಾಗಿ ಕುಳಿತುಕೊಳ್ಳದೇ ಸ್ವಲ್ಪವಾದರೂ ಪರಿಶ್ರಮ, ಪ್ರಯತ್ನ ಅಥವಾ ಪುರುಷಾರ್ಥ ಮಾಡುತ್ತಿರಬೇಕು. ಕೊಂಚವು ಶ್ರಮವಿಲ್ಲದೇ ಧಾನ್ಯದಿಂದ ಎಣ್ಣೆ ಬರುವುದೇ? ಅನೇಕರ ಮನದಲ್ಲಿ “ಭಾಗ್ಯಂ ಫಲತಿ ಸರ್ವತ್ರ” ಎನ್ನುವ ನೀತಿ ಸುಳ್ಳೇ? ಎಂದು ಪ್ರಶ್ನೆ ಮೂಡುತ್ತದೆ. ಭಾಗ್ಯವು ಎಲ್ಲೆಡೆ ಫಲ ನೀಡುತ್ತದೆ ಹಾಗೇನಿಲ್ಲ ಎಂಬುದು ಸರಿ. ಆದರೆ ಎಲ್ಲೆಡೆ, ಎಲ್ಲಾ ಕಡೆ ಫಲ ನೀಡುತ್ತದೆ ಎಂಬುದು ನಿಶ್ಚಿತವಿಲ್ಲ. ಒಂದು ವೇಳೆ ಫಲಿಸಿದ್ದೇ ಆದರೆ ಅದು ಪುರುಷಾರ್ಥದಿಂದ ಮಾತ್ರ ಸಾಧ್ಯ.

ಆಗಮ ಗ್ರಂಥಗಳಲ್ಲಿ “ಪುರುಷಾರ್ಥ” ವೆಂಬ ಶಬ್ದವನ್ನು “ಆತ್ಮ” ನೆಂದು ವ್ಯಾಖ್ಯಾನಿಸಿದ್ದಾರೆ. ಆಚಾರ್ಯ ಅಮೃತ ಚಂದ್ರರು, ‘ಅಸ್ತಿ ಪುರುಷಃ ಚಿದಾತ್ಮ’ ಅಂದರೆ ಚೇತನ ಆತ್ಮನಿಗೆ ಪುರುಷನೆಂದು ಕರೆದಿದ್ದಾರೆ. ವ್ಯವಹಾರದಲ್ಲಿ ಒಂದು ಶಬ್ದಕ್ಕೆ ಅನೇಕಾರ್ಥವು ಇರುವುದರಿಂದ ಸಂದರ್ಭಾನುಸಾರವಾಗಿ ಮನುಷ್ಯ, ವ್ಯಕ್ತಿ, ನರ ಇತ್ಯಾದಿಗಳನ್ನು ಪುರುಷ ಶಬ್ದಾರ್ಥವನ್ನು ಗ್ರಹಣೆ ಮಾಡಲಾಗುತ್ತದೆ. ಹಾಗೆಯೇ “ಭಾಗ್ಯ” ಶಬ್ದಕ್ಕೆ ವ್ಯವಹಾರದಲ್ಲಿ ವಿಧಿ, ವಿಧಾತಾ, ದೈವ, ಕರ್ಮ ಇತ್ಯಾದಿ ಸಮನಾರ್ಥಕ ಅಥವಾ ಪರ್ಯಾಯವಾಚೀ ಅರ್ಥವನ್ನು ಬಳಸಲಾಗುತ್ತದೆ. ಶಾಸ್ತ್ರಕಾರರು, ಜೀವಿಯು ಪೂರ್ವಭವದಲ್ಲಿ ಗಳಿಸಿದ ಪಾಪ-ಪುಣ್ಯ ರೂಪಿಯನ್ನು ಭಾಗ್ಯವೆಂದು ಕರೆದಿದ್ದಾರೆ. ಹಿಂದೆ ಮಾಡಿದ ಕರ್ಮದ ಫಲ ವರ್ತಮಾನವು ಹಾಗೂ ಇಂದು ಮಾಡುವ ಕರ್ಮದ ಫಲ ಭವಿಷ್ಯದ ಭಾಗ್ಯವು ಎಂದು ತಿಳಿಯುವುದು. ಕರ್ಮ-ಭಾಗ್ಯದ ಸಂಬಂಧ ಅನಾದಿ.

ಲೌಕಿಕವಾಗಲಿ, ಆಧ್ಯಾತ್ಮಿಕವಾಗಲಿ ಎರಡೂ ಪ್ರಕಾರದ ವಿಕಾಸವು ಪುರುಷಾರ್ಥದಿಂದಲೇ ಸಾಧ್ಯ. ಪುರುಷಾರ್ಥ ಶಕ್ತಿಯ ಮುಂದೆ ಕರ್ಮ ಅಥವಾ ಭಾಗ್ಯವು ಏನು ಮಾಡಲಾಗದು. ಸದಾಚಾರಿ, ಸಜ್ಜನನಾಗಲು ಕರ್ಮ ಬಾಧಕವಲ್ಲ. ಅದಕ್ಕೆ ಕರ್ಮಕ್ಷಯೋಪಶಮನದ ಅಗತ್ಯ. ನಮ್ಮ ಸಂಕಲ್ಪ ಶಕ್ತಿಯ ಮುಂದೆ ಬೇರೇನೂ ಇಲ್ಲ. ನಿಜವಾದ ಪುರುಷಾರ್ಥದಿಂದ ವ್ಯಕ್ತಿಯು ಉನ್ನತಿ ಹೊಂದಲು ಸಾಧ್ಯ. ನಮ್ಮ ಇತಿಹಾಸದ ಪುಟಗಳನ್ನು ಗಮನಿಸಿದಾಗ ಸಾಮಾನ್ಯ ವ್ಯಕ್ತಿಯು ಅಸಾಮಾನ್ಯನಾಗಿ ಬೆಳೆದು ಯಶಸ್ಸು ಗಳಿಸಿದ ಉದಾಹರಣೆಗಳು ಸಿಗುತ್ತವೆ. ಭಾಗ್ಯವನ್ನು ಹೊಣೆ ಮಾಡದೆ ಹೊಸ ಸಂಕಲ್ಪ ಶಕ್ತಿಹೊಂದಿ ಪ್ರಯತ್ನಶೀಲನಾದಲ್ಲಿ ನಮ್ಮ ಪ್ರಗತಿ ಸಾಧ್ಯವಾಗುತ್ತದೆ.

2016ನೇ ವರ್ಷದ ಹೊಸಿಲಲ್ಲಿ ನಾವಿದ್ದೇವೆ. 2015ನೇ ವರ್ಷ ಅನೇಕ ಒಳ್ಳೆಯ ಘಟನೆಗಳಿಗೆ ಸಾಕ್ಷಿಯಿರಬಹುದು. ಹಾಗೆಯೇ ಪ್ರಕೃತಿಯಲ್ಲೂ ಅನೇಕ ವಿಪರೀತ ಬದಲಾವಣೆಗಳನ್ನು ನೋಡುವಂತಾಯಿತು. ಮನುಷ್ಯ ತನ್ನ ಪ್ರಗತಿಯೊಂದನ್ನೇ ಚಿಂತಿಸಿ, ಪ್ರಕೃತಿಯನ್ನು ಕಡೆಗಣಿಸುತ್ತಾ ಹೋದಲ್ಲಿ ವಿನಾಶದ ಹಾದಿಯನ್ನು ನಾವುಗಳೇ ಮಾಡಿಕೊಟ್ಟ ಹಾಗೆ ಆಗುತ್ತದೆ. ಪ್ರತಿಯೊಂದು ಜೀವಿಯು ಬದುಕುವ, ಸುಂದರ ಕನಸುಗಳನ್ನು ಸಾಕಾರ ಮಾಡಬಯಸುತ್ತದೆ. ಉತ್ತಮ ವಾತಾವರಣದಲ್ಲಿ ಪ್ರಯತ್ನಶೀಲನಾಗಿ ಹೊಸ ದಿಗಂತವನ್ನು ಕಾಣುವಂತವನಾಗುತ್ತಾನೆ. ಹೊಸ ವರ್ಷ ಎಲ್ಲರ ಸಂಕಲ್ಪ ಶಕ್ತಿ ಸ್ಫೂರ್ತಿ ನೀಡುವಂತಾಗಲಿ. ಜಗತ್ತಿನಲ್ಲಿ ಶಾಂತಿ-ಸಹೃದಯತೆ ವಾತಾವರಣ ಮೂಡಲಿ ಎಂದು ಆಶಿಸುತ್ತೇವೆ.

|| ಹೊಸ ವರುಷ ತರಲಿ ಹರುಷ ||

|| ಶ್ರೀ ಪಾರ್ಶ್ವನಾಥಾಯ ನಮಃ ||

|| ಶ್ರೀ ಪದ್ಮಾವತಿ ದೇವ್ಯೈ ನಮಃ ||



ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಮಹಾಸಂಸ್ಥಾನದ ಅಧೀನ ಕ್ಷೇತ್ರ ಆಚಾರ್ಯ ಶ್ರೀ ಕುಂದ ಕುಂದರ ತಪೋಭೂಮಿ

ಶ್ರೀ ಕುಂದಾದ್ರಿ ಕ್ಷೇತ್ರದಲ್ಲಿ

ಭಗವಾನ್ ಶ್ರೀ 1008 ಪಾರ್ಶ್ವನಾಥ ಸ್ವಾಮಿ

ಮತ್ತು

ಜಗನ್ಮಾತೆ ಶ್ರೀಪದ್ಮಾವತಿ ದೇವಿ ಅಮ್ಮನವರ

ವಾರ್ಷಿಕ ಜಾತ್ರಾ ಮಹೋತ್ಸವ

ದಿನಾಂಕ : 14-01-2016 ನೇ ಗುರುವಾರ



ಪಾವನ ಸಾನಿಧ್ಯ, ನೇತೃತ್ವ ಮತ್ತು ಮಾರ್ಗದರ್ಶನ

ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ

ದೇವೇಂದ್ರಕೀರ್ತಿ ಭಟ್ಟಾರಕ

ಮಹಾಸ್ವಾಮಿಗಳವರು

ಶ್ರೀ ಜೈನಮಠ, ಶ್ರೀ ಕ್ಷೇತ್ರ ಹೊಂಬುಜ

ಪೂಜಾ ವಿವರ

ಬೆಳಿಗ್ಗೆ 8.00 ರಿಂದ ಕಲಿಕುಂಡ ಯಂತ್ರಾರಾಧನೆ

11.00 ಗಂಟೆಯಿಂದ ಶ್ರೀ ಪಾರ್ಶ್ವನಾಥ ಸ್ವಾಮಿಗೆ

ವಿಶೇಷ ಅಭಿಷೇಕ ಪೂಜೆ

ಶ್ರೀಪದ್ಮಾವತಿ ದೇವಿ ಅಮ್ಮನವರ ಪೋಷಣೋಪಚಾರ ಪೂಜೆ

ಮತ್ತು

ಆಚಾರ್ಯ ಶ್ರೀ ಕುಂದಕುಂದಾಚಾರ್ಯರ

ಪಾದುಕಾ ಮಂದಿರದಲ್ಲಿ ವಿಶೇಷ ಪೂಜೆ

ಈ ಜಾತ್ರಾ ಮಹೋತ್ಸವದಲ್ಲಿ ಭಕ್ತವೃಂದದವರು ಸಾಲ್ಕೊಂಪು ಪುಣ್ಯ ಪ್ರಾಪ್ತಿ ಮಾಡಿಕೊಳ್ಳಬೇಕಾಗಿ ವಿಧಂತಿ

ತಮ್ಮ ಆಗಮನಾಭಿಲಾಷಿಗಳು

ವ್ಯವಸ್ಥಾಪಕರು
ಶ್ರೀ ಕುಂದಾದ್ರಿ ದಿಗಂಬರ ಜೈನ ಮಂದಿರ
ಶ್ರೀಕ್ಷೇತ್ರ ಕುಂದಾದ್ರಿ
ತೀರ್ಥಹಳ್ಳಿ ತಾ||, ಶಿವಮೊಗ್ಗ ಜಿಲ್ಲೆ
ಮೊ. 9482781142
8762546387

ಜಿ.ಜಿ. ಪದ್ಮನಾಭಯ್ಯ
ಆಡಳಿತಾಧಿಕಾರಿ, ಶ್ರೀ ಹೊಂಬುಜ ಜೈನ ಮಠ
ಹೊಂಬುಜ, ಹೊಸನಗರ ತಾ||, ಶಿವಮೊಗ್ಗ ಜಿಲ್ಲೆ
ಫೋನ್ : 08185-262722, 262209

“ಕಂತಿಯರು”

ಲೇಖಕರು : ಶ್ರೀಮತಿ ಕಮಲಾ ಹಂಪನಾ

ಮಾನವ ಜನ್ಮಕ್ಕೆ ಜೈನಧರ್ಮ ಕೊಟ್ಟಷ್ಟು ಪ್ರಾಶಸ್ತ್ಯ ವಿಶ್ವದಲ್ಲಿ ಮಾತ್ರವೂ ಧರ್ಮವೂ ಕೊಟ್ಟಿಲ್ಲ. ಮಾನವನ ಮಾತು ಹಾಗಿರಲಿ, ದೇವತೆಗಳೂ ಕೂಡ ಮಕ್ಕರಾಗಬೇಕಾದರೆ ಮಾನವರಾಗಿಯೇ ಹುಟ್ಟಬೇಕೆಂದು ಜಿನಧರ್ಮ ಸ್ಪಷ್ಟವಾಗಿ ಸಾರಿದೆ. ಮಾನವ, ಮುಕ್ತಿಯ ಮೊದಲ ಮೆಟ್ಟಿಲೆಂಬುದು ಅವರ ದೃಢವಾದ ನಂಬಿಕೆ ಮತ್ತು ಖಚಿತವಾದ ಹೇಳಿಕೆ. ತೀರ್ಥಂಕರನಾಗಬೇಕಾದರೂ ಆತ ಮನುಷ್ಯನ ಮೂಲಕವೇ ಹಾಯಬೇಕು.

ಜೈನಧರ್ಮ ಭಾರತದ ಪುರಾತನ ಧರ್ಮಗಳಲ್ಲೊಂದು. ಮಾನವ ಜನ್ಮ ದೊಡ್ಡದಂದು ಮೊಟ್ಟಮೊದಲ ಬಾರಿಗೆ ಲೋಕಕ್ಕೆ ಪ್ರಚುರಪಡಿಸಿದ ಈ ಧರ್ಮದಲ್ಲಿ ಮಹಿಳೆಯರಿಗೆ ಕೊಟ್ಟಿರುವ ಸ್ಥಾನಮಾನಗಳು ಪರಿಭಾವನಾರ್ಹವಾದ ಗಹನ ವಿಚಾರವಾಗಿದೆ. ಜೈನ ಧರ್ಮದಲ್ಲಿ ಸ್ತ್ರೀಗೆ ತುಂಬ ವಿಶಿಷ್ಟವೂ ಮಹತ್ವವೂ ಆದ ಸ್ಥಾನಮಾನಗಳನ್ನು ಗೌರವಿಸಿದ್ದಾರೆ. ನಿದರ್ಶನಕ್ಕಾಗಿ ಒಂದೆರಡನ್ನು ಉಲ್ಲೇಖಿಸುವುದಾದರೆ ಪ್ರವಾಹ, ಬೆಂಕಿ, ಆಕಸ್ಮಿಕ, ಲೂಟಿ ಮತ್ತು ದರೋಡೆ ಮುಂತಾದ ಸಂದರ್ಭಗಳಲ್ಲಿ ಮೊಟ್ಟ ಮೊದಲು ಮಹಿಳೆಯರನ್ನು ರಕ್ಷಿಸಬೇಕೆಂದು ಜೈನ ಧಾರ್ಮಿಕ ಗ್ರಂಥಗಳಲ್ಲಿ ಹೇಳಿಕೆಗಳಿವೆ. ಜೈನರು ತೀರ್ಥಂಕರರ ತಂದೆ-ತಾಯಿಗಳಿಗೆ, ಅದರಲ್ಲಿಯೂ ತೀರ್ಥಂಕರರ ತಾಯಂದಿರಿಗೆ ಹೆಚ್ಚಿನ ಗೌರವ ಸಲ್ಲಿಸುತ್ತಿದ್ದರು. ಈನನ ಜನನಿಯರು ತಮ್ಮ ಚಿಕ್ಕ ಮಕ್ಕಳಾದ ತೀರ್ಥಂಕರರನ್ನು ತೊಡೆಯ ಮೇಲೆ ಕೂಡಿಸಿಕೊಂಡಿರುವ ಕಲ್ಲಿನ ವಿಗ್ರಹಗಳನ್ನು ಈಗಲೂ ಅಬು, ಗಿರಿನಾರ್, ಪಾಟನ್ ಮುಂತಾದ ಕೆಲವು ಸ್ಥಳಗಳಲ್ಲಿ ವಿಶೇಷ ಭಕ್ತಿಯಿಂದ ಪೂಜಿಸುವುದನ್ನು ಕಾಣಬಹುದು.

ಜೈನಧರ್ಮ ಪುರುಷರಿಗೆ ಹೇಗೋ ಹಾಗೆಯೇ ಸ್ತ್ರೀಯರಿಗೂ ಲೌಕಿಕ ವಿದ್ಯಾಭ್ಯಾಸವು ಅಗತ್ಯವೆಂಬುದನ್ನು ಸಾರಿದೆ. ಈ ಅಂಶವನ್ನು ಜೈನ ದಿಗಂಬರ ಸಂಪ್ರದಾಯದಲ್ಲಿ ಮಹಾಪುರಾಣ ಎಂಬ ಪ್ರಮಾಣ ಗ್ರಂಥದ ಆಧಾರದಿಂದ ಅರಿಯಬಹುದು. ಅಲ್ಲಿ ಬರುವ ಒಂದು ಪದ್ಯ ಹೀಗೆ ತಿಳಿಸಿದೆ :

‘ವಿದ್ಯಾವಾನ್ ಪುರುಷೇ ಲೋಕೇ ಸಮೃತ್ತಿಂ ಯಾತಿ ಕೋವಿದ್ಯಃ ||
ನಾರೀಚ ತದ್ವತೀ ದತ್ತೇ ಸ್ತ್ರೀ ಸೃಷ್ಟೇರಗ್ರಿಮಂ ಪದಂ ||

‘ಲೋಕದಲ್ಲಿ ವಿದ್ಯಾವಂತನಾದ ಪುರುಷನು ವಿದ್ವಾಂಸರುಗಳಿಂದ ಸನ್ಮಾನ ಪಡೆಯುತ್ತಾನೆ. ಅದರಂತೆಯೇ ವಿದ್ಯಾವತಿಯಾದ ಸ್ತ್ರೀಯೂ ಸೃಷ್ಟಿಯಲ್ಲಿ ಮೊದಲನೆಯ ಸ್ಥಾನವನ್ನು ಪಡೆಯುತ್ತಾಳೆ. ಜನಜನನಿಯರಲ್ಲಿ ಮೊದಲನೆಯ ಸ್ಥಾನವನ್ನು ಪಡೆದ ಆದಿದೇವನ ತಾಯಿಯಾದ ಮರುದೇವಿ ಜೈನರಲ್ಲಿ ಬಹಳ ಪ್ರಸಿದ್ಧಳಾಗಿದ್ದಾಳೆ. ಋಷಭನಾಥನು ಕೇವಲ ಜ್ಞಾನವನ್ನು ಪಡೆದ ಸುದ್ದಿ ಮರುದೇವಿ ಮತ್ತು ಭರತ ಚಕ್ರವರ್ತಿಗೆ ತಿಳಿಯಲು ತಕ್ಷಣವೇ ತೀರ್ಥಂಕರರ ತಾಯಿಯಾದ ಮರುದೇವಿಯು ದೇವತೆಗಳಿಂದ ನಿರ್ಮಿತವಾದ ಸಮವಸರಣ ಮಂಟಪದಲ್ಲಿ ಹೊರಟು ದಿವ್ಯ ಧ್ವನಿಗೈಯುತ್ತಿದ್ದ ತನ್ನ ಮಗನನ್ನು ಸಂದರ್ಶಿಸಿತು. ತೀರ್ಥಂಕರನ ವೈಭವವನ್ನು ನೋಡಿದ ಮರುದೇವಿ ಒಡನೆಯೇ ಧ್ಯಾನನಿರತಳಾಗಿ ಕೇವಲ ಜ್ಞಾನವನ್ನು ಸಂಪಾದಿಸಿದಳು. ಸನ್ಮಾಸತ್ವ ಪುರುಷನಿಗೆ ಎಂತೋ ಅಂತೇ ಸ್ತ್ರೀಗೂ ದೊರೆತಿದೆ, ಈ ಧರ್ಮದಲ್ಲಿ, ಎಂದೇ ಮರುದೇವಿ ನೆನೆದ ಒಡನೆ ಸನ್ಮಾಸಿನಿಯಾಗಿ ಕೇವಲಜ್ಞಾನವನ್ನು ಹೊಂದಿದಳು.

ವಿದ್ಯಾಭ್ಯಾಸಕ್ಕೂ ಎಲ್ಲರಂತೆ ಸ್ತ್ರೀಯೂ ಅರ್ಹಳೆಂದು ಈ ಧರ್ಮ ಸಾರಿದೆ. ಆದಿ ತೀರ್ಥಂಕರ ಪುರುದೇವನು ತನ್ನ ಮಗಳಂದಿರಾಗಿ ಬ್ರಾಹ್ಮಿ ಮತ್ತು ಸುಂದರಿ ಎಂಬುವವರಿಗೆ ತನ್ನ ತೊಡೆಯ ಮೇಲೆ ಕೂರಿಸಿಕೊಂಡು ವಾತ್ಸಲ್ಯದಿಂದ ಮೊಟ್ಟಮೊದಲ ವಿದ್ಯಾಭ್ಯಾಸವನ್ನು ಮಾಡಿಸಿದ. ಬ್ರಾಹ್ಮಿಗೆ ಲಿಖಿಸುವುದನ್ನು ಕಲಿಸಿಲೊಟ್ಟು, ಅಂದಿನಿಂದ ಭಾರತೀಯ ಲಿಪಿಗಳಿಗಲ್ಲಾ ಮೂಲಸೆಲೆಯಾಗಿ ಗಂಗೋತ್ರಿಯಾಗಿ ನಿಂತ ಆ ಲಿಪಿಗೆ ಅವಳ ಹೆಸರಿನಿಂದಾಗಿ ‘ಬ್ರಾಹ್ಮಿ ಲಿಪಿ’ ಎಂದಾಯಿತು. ಸುಂದರಿ ಎಂಬುವಳಿಗೆ ಅಂಕಮಾಲೆಯನ್ನೂ ಹಲವು ಶಾಸ್ತ್ರಗಳನ್ನೂ ಕಲಿಸಿದನು. ಅನಂತರ ಪುರುದೇವ ತನ್ನ ಪುತ್ರರಿಗೆ ಇತರ ವಿದ್ಯೆಯನ್ನು ಕಲಿಸಿದನೆಂದು ತಿಳಿಸು ಬರುತ್ತದೆ. ಇದು ಆದಿ ತೀರ್ಥಂಕರ ಹೆಣ್ಣಿಗೆ ಕೊಟ್ಟ ಮೊದಲ ಸ್ಥಾನ.

ದಿಗಂಬರ ಪಂಥದ ಪ್ರಕಾರ ಹೆಣ್ಣಿಗೆ ಮೋಕ್ಷ ಸಿದ್ಧಿಸದು ಎಂದು ಹೇಳಿದರೆ ಜೈನ ಧರ್ಮದ ಮತ್ತೊಂದು ಪಂಥವಾದ ಶ್ವೇತಾಂಬರ ಪಂಥದಲ್ಲಿ ಹತ್ತೊಂಬತ್ತನೆಯ ತೀರ್ಥಂಕರ ‘ಮಲ್ಲಿ’ ಎಂಬ ಒಬ್ಬ ಹೆಣ್ಣುಮಗಳು. ಅಂದರೆ ಜೈನ ಧರ್ಮವನ್ನು ಸಮಗ್ರವಾಗಿ ಅಭ್ಯಸಿಸಿದವರಿಗೆ, ಹೆಣ್ಣಿಗೆ ಎಂಥ ಒಂದು ಉಚ್ಚಸ್ಥಾನ ದೊರಕಿದೆ ಎನ್ನುವ ಕಲ್ಪನೆ ಬಾರದೆ ಇರದು. ತೀರ್ಥಂಕರತ್ವವನ್ನು ಪಡೆಯುತ್ತಿರುವ ಆ ಜೀವ ಹೆಣ್ಣು ಜೀವ ‘ಮಲ್ಲಿ’ ಎಂಬ ಹೆಸರಿನ ಒಬ್ಬ ರಾಜಕುಮಾರಿ. ಆಕೆಯ ಸೌಂದರ್ಯಕ್ಕೆ ಮರುಳಾಗಿ ಬಂದು ಮದುವೆಯಾಗಲು ನಿಂತ ರಾಜಕುಮಾರರ ಪಂಕ್ತಿ ಅತಿ ದೊಡ್ಡದು. ಯಾರಿಗೆ ತನ್ನ ಮಗಳನ್ನು ಧಾರೆ ಎರೆಯಬೇಕು ಎನ್ನುವುದು ತೋಚದೆ ಮಲ್ಲಿಯ ತಂದೆ ಮಿಥಿಲೆಯ ಕುಂಬರಾಜ ಚಿಂತಾಕ್ರಾಂತನಾದಾಗ, ಆ ರಾಜಕುಮಾರರೆಲ್ಲ ದಂಡೆತ್ತಿ ಬಂದು ಮಿಥಿಲೆಯನ್ನು ಮುತ್ತಿದರು. ಇದನ್ನು ತಿಳಿದ ಮಲ್ಲಿ ಎಲ್ಲಾ ರಾಜರನ್ನೂ ತನ್ನಲ್ಲಿಗೆ ಬರಮಾಡುವಂತೆ ತನ್ನ ತಂದೆಗೆ ತಿಳಿಸಿದಳು.

ಅದರಂತೆ ಆ ರಾಜಕುಮಾರರೆಲ್ಲ ಮಹಾಮಂದಿರವನ್ನು ಪ್ರವೇಶಿಸಿದರು. ಆ ಮಂದಿರದಲ್ಲಿದ್ದ ಮಲ್ಲಿಯ ಒಂದು ಸುಂದರವಾದ ಬಂಗಾರದ ಪ್ರತಿಮೆಯನ್ನು ಕಂಡು ಅದೊಂದು ಸಜೀವ ಮೂರ್ತಿಯೆಂದೇ ಅವರೆಲ್ಲ ಭ್ರಮಿಸಿದರು. ಆದರೆ ಸ್ವಲ್ಪ ಹೊತ್ತಿನಲ್ಲಿಯೇ ಅವರ ಭ್ರಮನಿರಸನವಾಗುವಂತೆ ಪಕ್ಕದ ಬಾಗಿಲಿನಿಂದ ವಿಗ್ರಹಕ್ಕಿಂತಲೂ ಸುಂದರವಾದ ಮಲ್ಲಿ ಪ್ರವೇಶಿಸಿ, ಅವರು ಮೊದಲು ನೋಡಿದ್ದು ತನ್ನಂತಿರುವ ಬಂಗಾರದ ಪ್ರತಿಮೆ ಎಂದು ತಿಳಿಸಿದಳು. ಅನಂತರ ಆ ಪ್ರತಿಮೆಯ ಮೇಲಿದ್ದ ಮುಚ್ಚಳವನ್ನು ತೆರೆದಾಗ, ಅಲ್ಲಿ ತಾವರೆಯಾಕಾರದ ಭರಣಿಯಲ್ಲಿ ಕೆಟ್ಟ ವಾಸನೆಯ ಪುಡಿ ಕಂಡು ಬಂದಿತು.

ಆ ಸುಂದರವಾದ ವಿಗ್ರಹದ ಒಳಭಾಗ ಬಹಳ ಆಳವಾಗಿದ್ದು ಅದರಲ್ಲಿ ಕೆಲವು ದಿವಸಗಳ ಹಿಂದೆ ಉತ್ತಮವಾದ ತಿಂಡಿ-ತಿನಿಸುಗಳನ್ನಿಟ್ಟಿದ್ದು, ಅದೆಲ್ಲ ಕೊಳೆತು ಈಗ ಹಾಳಾಗಿದ್ದಿತು. ಮಲ್ಲಿ ಆ

ರಾಜಕುಮಾರರಿಗೆ ಆ ವಿಗ್ರಹದ ಉದಾಹರಣೆಯನ್ನು ನಿರ್ದೇಶಿಸಿ ಸೌಂದರ್ಯದಿಂದ ಕೂಡಿದ ಈ ಹೆಣ್ಣು ದೇಹದೊಳಗೂ ಇಂಥದೇ ವಸ್ತುಗಳಿದ್ದು ಕಾಲ ಕ್ರಮೇಣ ಈ ಸೌಂದರ್ಯವೂ ಹಾಳಾಗಿ ಜಿಗುಪ್ಸೆಯನ್ನು ತರುವುದೆಂದು ತಿಳಿಸಿದಳು. ಅದರಿಂದಾಗಿ ಈ ಲೌಕಿಕ ವಿಷಯದಿಂದ ಬಿಡುಗಡೆ ಹೊಂದಿ ಅಜ್ಜಿಕೆ (ಕಂತಿ) ಯಾಗುವ ತನ್ನ ಅಪೇಕ್ಷೆಯನ್ನು ತಿಳಿಸಿದಳು. ದೀಕ್ಷೆಯನ್ನು ಸ್ವೀಕರಿಸಿ, ಹಂತ ಹಂತವಾಗಿ ಸಿದ್ಧಿಯ ಮೆಟ್ಟಿಲನ್ನು ಏರಿ ತೀರ್ಥಂಕರತ್ವವನ್ನು ಪಡೆದಳು. ಹೆಣ್ಣಿಗೆ ಜೈನಧರ್ಮದಲ್ಲಿ ಉಚ್ಚಸ್ಥಾನ ದೊರೆತಿಲ್ಲ ಎಂದು ಹೇಳುವವರಿಗೆ ‘ಮಲ್ಲಿ’ 19ನೇಯ ತೀರ್ಥಂಕರಳಾಗಿ ಸವಾಲಾಗಿ ನಿಂತಿದ್ದಾಳೆ. ಜೈನಮಹಿಳೆಯ ಸಂಯಮಪೂರ್ಣವಾದ ಒಂದು ಸ್ಥಿರ ಚಿತ್ರವನ್ನು ಈ ಕಥಾನಕ ಚಿತ್ರಿಸುತ್ತದೆ.

ರಾಜಕುಮಾರ ನೇಮಿನಾಥ ವಿರಕ್ತನಾದ, ಮದುವೆಯನ್ನು ತೊರೆದು ಸನ್ಯಾಸವನ್ನು ಸ್ವೀಕರಿಸಿ ಕಾಡಿಗೆ ನಡೆದಾಗ, ಆತನನ್ನು ಮದುವೆಯಾಗಲು ಸಿದ್ಧಳಾಗಿದ್ದ ರಾಜಮತಿ, ತಾವೂ ದೀಕ್ಷೆ ವಹಿಸಿ, ಅಜ್ಜಿಕೆಯಾದ ನಿದರ್ಶನ ದೊರೆಯುತ್ತದೆ.

ಜೈನ ಧರ್ಮ ಗೃಹಸ್ಥ-ಗೃಹಿಣೀ, ಸನ್ಯಾಸಿ-ಸನ್ಯಾಸಿನಿ ಈ ನಾಲ್ಕು ಗುಂಪಿಗೂ ಹೆಚ್ಚಿನ ಮಹತ್ವ ಕೊಟ್ಟಿರುವುದಲ್ಲದೆ, ಈ ಚತುರ್ವರ್ಣವನ್ನೂ ಸರಿಸಮಾನವಾಗಿ ಕಂಡಿದೆ. ಮಹಾವೀರನ ಸಮಕಾಲಿನಳಾದ ಆರ್ಯ ಚಂದನಾಂಬಿಕೆ ಮಹಾವೀರನ ಮೊಟ್ಟ ಮೊದಲ ಸ್ತ್ರೀ ಅನುಯಾಯಿಯಾದಳು. ಆಕೆ ತನ್ನ ನೇತೃತ್ವದಲ್ಲಿ ಮುವತ್ತಾರು ಸಾವಿರ ಆರ್ಯಿಕೆಯರ ಸಂಘವನ್ನು ಸ್ಥಾಪಿಸಿ, ಜೈನಧರ್ಮ ಪ್ರಚಾರಕ್ಕೆ ಹೊಸ ಶಕ್ತಿಯನ್ನು ತುಂಬಿದಳು. ಕೌಶಾಂಬಿಯ ದೊರೆ ಶತಾನೀಕನ ತಂಗಿಯಾದ ಜಯಂತಿ ಮಹಾವೀರನ ಉಪನ್ಯಾಸವನ್ನು ಕೇಳುತ್ತಿದ್ದು ಆಧ್ಯಾತ್ಮಿಕ ಹಾಗೂ ಭೌತಿಕ ವಿಷಯಗಳನ್ನು ಚರ್ಚಿಸಿ ತನ್ನ ರಾಜಭೋಗವನ್ನು ತ್ಯಜಿಸಿ ಸನ್ಯಾಸಿನಿಯಾದಳು. ಆಗ ಅವಳ ಅಣ್ಣ ಶತಾನೀಕನ ಪತ್ನಿಯಾದ ಮೃಗವತಿಯೂ ದೀಕ್ಷೆ ತಳೆದು ಅಜ್ಜಿಕೆಯಾದಳು.

ಹತ್ತನೆಯ ಶತಮಾನದ ಆರಂಭ ಕಾಲದ ಕನ್ನಡ ಗದ್ಯಗ್ರಂಥವಾದ ವಡ್ಡಾರಾಧನೆಯಲ್ಲಿ ಕಮಳಶ್ರೀ, ಬ್ರಹ್ಮಲೆ, ಗುಣವತಿ, ಪದ್ಮಾವತಿ, ಸುಮತಿ ಮೊದಲಾದ ಕಂತಿಯರ ಉಲ್ಲೇಖವಿದೆ. ಅದೇ ಶತಮಾನದ ಕಡೆಯಲ್ಲಿ ರಚಿತವಾದ ಚಾಮುಂಡರಾಯ ಪುರಾಣದಲ್ಲಿ ಅನಂತಮತಿ, ಗುಣಮತಿ, ಪ್ರಭಾವತಿ, ಸುದರ್ಶನ ಮೊದಲಾದ ಕಂತಿಯರ ಗುಣಗಾನವಿದೆ. ಸುಮಾರು ಕ್ರಿ.ಶ. 700ರಲ್ಲಿ ರಚಿತವಾದ ಶ್ರವಣಬೆಳಗೊಳದ ಶಾಸನ ಸಂಖ್ಯೆ 76ರಲ್ಲಿ ಸಸಿಮತಿ ಗಂತಿಯರು ಮುಡಿಪಿದ ವಿವರ ಹೀಗೆ ವರ್ಣಿಸಿದೆ :

ನೆರೆದಾದ ವ್ರತ ಶೀಲ ನೋಂಪಿ ಗುಣದಿಂ ಸ್ವಾಧ್ಯಾಯ ಸಂಪತ್ತಿನಿಂ
ಕರೆಯಿಲ್ ನಲ್ ತಪ ಧರ್ಮದಾ ಸಸಿಮತಿಶ್ರೀಗಂತಿಯರ್ ವಂದು ಮೇಲ್
ಅರಿದಾಯುಷ್ಯಮನೆಂತು ನೋಡೆನಗೆ ತಾನಿಂತೆಂದು ಕಟ್ಟಿಪ್ಪಿನುಳ್
ತೊರೆದಾರಾಧನೆ ನೋಂತು ತೀರ್ಥಗಿರಿಮೇಲೆ ಸ್ವರ್ಗಾಲಯಕ್ಕೇರಿದಾರ್ ||

ಇದೇ ಶ್ರವಣಬೆಳಗೊಳದ 351ನೇಯ ಶಾಸನದಲ್ಲಿ (ಕಾಲ 1119) ದಿವಾಕರಣಂದಿಯ ಶಿಷ್ಯ ಶ್ರೀಮತಿಗಂತಿಯವರು ಸನ್ಮಾನವಿಧಿಯಿಂದ ಮುಡಿಪಿದರೆಂಬ ಸಂಗತಿಯನ್ನು ಹೇಳಿದೆ:

ಆ ಮುನಿ ದೀಕ್ಷೆಯಂ ಕೂಡೆ ಸಮಗ್ರ ತಪೋನಿದಿಯಾಗಿ ದಾನಚಿಂ
ತಾಮಣಿಯಾಗಿ ಸದ್ಗುಣಕಾಂಗ್ರಣಿಯಾಗಿ ದಯಾ ದಮ ಕ್ಷಮಾ |
ಶ್ರೀಮುಖಿ ಲಕ್ಷ್ಮಿಯಾಗಿ ವಿನಯಾರ್ಣವ ಚಂದ್ರಿಕೆಯಾಗಿ ಸತತಂ
ಶ್ರೀಮತಿಗಂತಿಯರ್ ನೆಗರ್ದಿರುವಿಯೋಳುರ್ವರೆ ಕೂರ್ತುಕೀರ್ತಿಸಲ್ ||

ಅಂದಿನ ಜೈನ ಸಮಾಜದ ಮೇಲೆ ಯತಿಗಳಷ್ಟೆ ಈ ಸನ್ಯಾಸಿನಿಯರೂ ಗಾಢವಾದ ಪ್ರಭಾವ ಬೀರಿದ್ದರು. ಅವರ ವರ್ಚಸ್ವೀ ವ್ಯಕ್ತಿತ್ವ ಅನುಪಮವಾಗಿತ್ತು. ಜೈನ ಕಂತಿಯರಲ್ಲಿ ವಿದ್ಯೆ, ತ್ಯಾಗ, ಬುದ್ಧಿವಂತಿಕೆ, ಪಾಂಡಿತ್ಯ ಶೀಲಸಂವರ್ಧನೆ-ಮೊದಲಾದ ಉದಾತ್ತ ಗುಣಗಳಿಂದ ಶೋಭಿತರಾದ ಎಷ್ಟೋ ಜನರ ವಿವರ ಸಿಗುತ್ತದೆ.

ಸ್ಥೂಲಭದ್ರನ ಏಳು ಮಂದಿ ಸಹೋದರಿಯರಾದ ಯಕ್ಷ ಮೊದಲಾದವರು ಅದ್ಭುತ ಜ್ಯಾಪಕಶಕ್ತಿಯ ಕುರುಹಾಗಿದ್ದರು. ಕ್ರಿ.ಶ. ಒಂದನೇಯ ಶತಮಾನದ ಆರ್ಯ ವಜ್ರನು ಆರು ವರ್ಷದ ಕಿಶೋರನಾಗಿರುವಾಗಲೇ ಜೈನ ಸನ್ಯಾಸಿಯರ ಬಳಿ ವಿದ್ಯಾಭ್ಯಾಸ ಮಾಡಿದನು. ಕಂತಿಯರ ಅನುಗ್ರಹದಿಂದ ಚೆನ್ನಾಗಿ ವಿದ್ಯೆ ಕಲಿತು ವಿದ್ವಾಂಸನಾದನು. ಆ ಸನ್ಯಾಸಿನಿಯರೆಲ್ಲೆಲ್ಲಾ ಯಾಕಿನಿ ಮಹತ್ತರಾ ಎಂಬುವಳು ಮಹಾ ವಿದುಷಿ. ಹರಿಭದ್ರ ಸೂರಿ ಎಂಬ ಬ್ರಾಹ್ಮಣ ಪಂಡಿತನು-ತನ್ನನ್ನು ವಾದದಲ್ಲಿ ಯಾರು ಸೋಲಿಸುವರೋ ಮತ್ತು ಯಾವ ಪ್ರವಚನವನ್ನು ಅರ್ಥಮಾಡಿಕೊಂಡು ವಿವರಿಸಲು ತನಗೆ ಅಸಾಧ್ಯವಾಗುವುದೋ ಅಂಥವರನ್ನು ಗುರುವೆಂದು ಒಪ್ಪಿಕೊಳ್ಳುವುದಾಗಿ ತಿಳಿಸಿದನು. ಜೈನ ಕಂತಿಯಾದ ಯಾಕಿನಿ ಮಹತ್ತರಾ ಅವನನ್ನು ವಾದದಲ್ಲಿ ಸೋಲಿಸಿ ಜೈನಧರ್ಮಕ್ಕೆ ಪರಿವರ್ತಿಸಿದಳು. ಭಾರತೀಯ ಸಾಹಿತ್ಯಕ್ಕೂ ಜೈನ ಧರ್ಮಕ್ಕೂ ದೊರೆತಿರುವ ಹರಿಭದ್ರಸೂರಿಯ ಕಾಣಿಕೆಯು ಮೌಲ್ಯವನ್ನು ಅರ್ಥಮಾಡಿಕೊಂಡರೆ, ಅಂತಹ ಘನ ಪಂಡಿತರನ್ನೂ ಸೋಲಿಸಿದ ಯಾಕಿನಿಯ ಪಾಂಡಿತ್ಯದ ಘನತೆಯನ್ನು ಔನ್ನತ್ಯವನ್ನೂ ಅರ್ಥಮಾಡಿಕೊಳ್ಳಲು ಸಾಧ್ಯವಾಗುತ್ತದೆ. ಹರಿಭದ್ರಸೂರಿ ಸಂತೋಷದಿಂದ ಜೈನಧರ್ಮವನ್ನು ಸ್ವೀಕರಿಸಿದ್ದೇ ಅಲ್ಲದೆ ತನ್ನನ್ನು ‘ಯಾಕಿನಿ ಮಹತ್ತರಸೂನು’ ಎಂದು ಆತ ಕರೆದುಕೊಂಡಿದ್ದಾನೆ.

ಹೀಗೆ ಜೈನ ಧರ್ಮದಲ್ಲಿ ವಿದ್ಯಾವಂತರೂ, ಬುದ್ಧಿವಂತರೂ ಆದ ಅನೇಕ ಜೈನ ಕಂತಿಯರಿದ್ದಾರೆ. ಕ್ರಿ.ಶ. 905 ರಲ್ಲಿ ಸರಸ್ವತೀ ಪ್ರತೀಕದಂತಿದ್ದ ಸಿದ್ಧರ್ಥಿಯು ‘ಉಪಮಿತ ಭವ ಪ್ರಪಂಚ ಕಥಾ’ ಗ್ರಂಥವನ್ನು ಕುರಿತು ಉಪನ್ಯಾಸ ಮಾಡಿದಾಗ ಅಲಂಕಾರ ಗ್ರಂಥದ ಮೊಟ್ಟ ಮೊದಲ ಪ್ರತಿಯನ್ನು ಸಿದ್ಧಗೊಳಿಸಿದವಳು ಗುಣಸಾಧ್ವಿ ಎಂಬ ಜೈನಕಂತಿ. ಕ್ರಿ.ಶ. 1118ರಲ್ಲಿ ಸಿದ್ಧರಾಜ, ಜಯಸಿಂಹನ ಕಾಲದಲ್ಲಿ ಮಹಾನಂದ ಶ್ರೀಮತ್ತರಾ ಮತ್ತು ಗಣನಿವೀರಮತಿ ಎಂಬ ಇಬ್ಬರು ಕಂತಿಯರು, ಜಿನಭದ್ರನ ‘ವಿಶೇಷಾವಶ್ಯಕ ಭಾಷಾ’ ಎಂಬ ಗ್ರಂಥಕ್ಕೆ ವಿವರವಾದ ಟೀಕೆಯನ್ನು ಬರೆಯಲು ಹೇಮಚಂದ್ರನಿಗೆ ಬಹುವಾಗಿ ಸಹಾಯ ಮಾಡಿದರು. ಕ್ರಿ.ಶ. 1150 ರಲ್ಲಿ ಗುಣಸಮೃದ್ಧಿ ಮಹತ್ತರಾ ಎಂಬ ಜೈನ ಕಂತಿ ‘ಅಚಿಜನ ಸುಂದರೀ ಚರಿತ್ರೆ’ ಎಂಬ ಪ್ರಾಕೃತ ಗ್ರಂಥವನ್ನು ರಚಿಸಿದಳು.

ಕಂತಿ, ಆರ್ಯಿಕೆ, ಅಜ್ಜಿಕೆ, ಅಜ್ಜಿ, ಸನ್ಯಾಸಿನಿ, ಪರಿವ್ರಾಜಿಕೆ - ಹೀಗೆ ಜೈನ ಸನ್ಯಾಸಿನಿಯರನ್ನು ನಾನಾ ಪರ್ಯಾಯ ಶಬ್ದಗಳಿಂದ ಹೆಸರಿಸಿದ್ದಾರೆ. ಆದರೂ ಇವುಗಳಲ್ಲಿ ಕಂತಿ, ಅಜ್ಜಿಕೆ ಎಂಬುದೇ ಹೆಚ್ಚು ರೂಢಿಯಲ್ಲಿರುವ ರೂಪಗಳು.

ಶ್ರೀ ಕ್ಷೇತ್ರಪಾಲ ಬ್ರಹ್ಮದೇವರ ಪ್ರತಿಷ್ಠಾಪನೆ ಮತ್ತು ಕಳಶಾರೋಹಣ

ಚಾಮರಾಜನಗರ : ಇಲ್ಲಿನ 1008 ಶ್ರೀ ವಿಜಯ ಪಾರ್ಶ್ವನಾಥ ಸ್ವಾಮಿ ಜೈನ ಬಸದಿ ಟ್ರಸ್ಟ್ (ರಿ) ನ ವತಿಯಿಂದ ದಿನಾಂಕ 05-12-2015 ಮತ್ತು 06-12-2015 ರಂದು ಪ್ರತಿಷ್ಠಾ ಮಹೋತ್ಸವ ಮತ್ತು ಕಳಶಾರೋಹಣ ಕಾರ್ಯಕ್ರಮಗಳು ಜರುಗಿತು.

ದಿನಾಂಕ 05-12-2015 ರಂದು ಜಿನಮಂದಿರದ ತೀರ್ಥಂಕರರಿಗೆ ಪಂಚಾಮೃತ ಅಭಿಷೇಕ, ವಾಸ್ತುವಿಧಾನ, ನವಗ್ರಹ ಪೂಜಾ ವಿಧಾನ, ಬಿಂಬಶುದ್ಧಿ ಧಾರ್ಮಿಕ ಕಾರ್ಯಗಳು ಸಂಪನ್ನಗೊಂಡವು. ಅಂದು 4 ಗಂಟೆಗೆ ಶ್ರೀಕ್ಷೇತ್ರ ಸಿಂಹನಗದ್ದೆಯ ಸ್ವಸ್ತಿಶ್ರೀ ಲಕ್ಷ್ಮೀ ಸೇನ ಬ್ರಹ್ಮಾರಕ ಮಹಾಸ್ವಾಮೀಜಿಗಳವರ ಪ್ರಥಮ ಪುರಪ್ರವೇಶ ಕಾರ್ಯಕ್ರಮ ನಡೆಯಿತು.

06-12-2015 ರಂದು ಶ್ರೀ ಕ್ಷೇತ್ರಪಾಲ ಕುದುರೆ ಬ್ರಹ್ಮದೇವರ ಬಿಂಬ ಪ್ರತಿಷ್ಠಾಪನೆ ನಂತರ ಕಳಶಾರೋಹಣ, ಕುಂಬಾಭಿಷೇಕ ನೆರವೇರಿತು. ಸಂಜೆ ಶ್ರೀ ಪದ್ಮಾವತಿ ಮಹಿಳಾ ಸಮಾಜದವರಿಂದ ಸಾಂಸ್ಕೃತಿಕ ಕಾರ್ಯಕ್ರಮ ಆಯೋಜಿಸಲಾಗಿತ್ತು.

ಮಹಾವೀರ ತೀರ್ಥಂಕರರ ನಿರ್ವಾಹೋತ್ಸವ
ಗಡಗ : ಸ್ಥಳೀಯ ಶಿವಾನಂದ ನಗರ ಕಳಸಾಪುರ ರಸ್ತೆಯ ಶ್ರೀ ಶಾಂತಿನಾಥ ದಿಗಂಬರ ಜೈನ ಮಂದಿರದಲ್ಲಿ ದಿನಾಂಕ 11-11-2015 ರಂದು ಮುಂಜಾನೆ 6-00 ಗಂಟೆಗೆ ಭಗವಾನ್ ಮಹಾವೀರ ತೀರ್ಥಂಕರರ ನಿರ್ವಾಹೋತ್ಸವದ ನಿಮಿತ್ತ ಮಹಾವೀರ ತೀರ್ಥಂಕರರಿಗೆ ವಿಶೇಷ ಪಂಚಾಮೃತ ಅಭಿಷೇಕ ಅಷ್ಟವಿಧಾರ್ಚನೆ, ಮೋಕ್ಷಕಲ್ಯಾಣ ಪೂಜೆ, ನಿರ್ವಾಣ ಲಾಡು ಅರ್ಪಣೆ ಮುಂತಾದ ಕಾರ್ಯಕ್ರಮಗಳು ಜರುಗಿದವು.

ಜೈನ ಮಹಿಳಾ ಸ್ನೇಹ ಸಮ್ಮೇಳನ

ಹುಬ್ಬಳ್ಳಿ : ಪರಸ್ಪರ ಚರ್ಚೆ ಮತ್ತು ಪರಿಚಯದಿಂದ ಮನಸ್ಸಿಗೆ ನೆಮ್ಮದಿ, ಸ್ನೇಹ, ಶಾಂತಿ ದೊರೆಯುತ್ತದೆ. ಪರಸ್ಪರ ಆತ್ಮೀಯತೆ ಬೆಳೆಯುತ್ತದೆ. ಇದರಿಂದ ಅದೆಷ್ಟೋ ಸಾಧನೆಗಳಿಗೆ ಮಾರ್ಗದೊರೆಯುತ್ತದೆ. ಈ ಹಿನ್ನೆಲೆಯಲ್ಲಿ ಡಿಸೆಂಬರ್ 5 ಶನಿವಾರ 2015 ರಂದು ಡಾ|| ಡಿ. ವೀರೇಂದ್ರ ಹೆಗ್ಡೆ ಕಲಾಕ್ಷೇತ್ರ, ಧಾರವಾಡ (ಸತ್ತೂರು) ಇಲ್ಲಿ ಶ್ರೀಮತಿ ಪದ್ಮಲತಾ ನಿರಂಜನ್ ಕುಮಾರ, ಗೌರವಾಧ್ಯಕ್ಷರು, ಸಮ್ಯಕ್ ಪ್ರಜ್ಞಾ ಮಹಿಳಾ ಮಂಡಳಿ ಧಾರವಾಡ ಇವರ ಅಧ್ಯಕ್ಷತೆಯಲ್ಲಿ ಹುಬ್ಬಳ್ಳಿ-ಧಾರವಾಡ ಹಾಗೂ ಸತ್ತೂರಿನ ಜೈನ ಮಹಿಳಾ ಸಮಾಜಗಳ ಸ್ನೇಹ ಸಮ್ಮೇಳನ ಅತ್ಯಂತ ಯಶಸ್ವಿಯಾಗಿ ಜರುಗಿತ್ತು. ಶ್ರೀಮತಿ ಪದ್ಮಲತಾ ನಿರಂಜನ್ ಕುಮಾರ್ ಹಾಗೂ ಎಲ್ಲಾ ಸಮಾಜದ ಅಧ್ಯಕ್ಷರು ಜೊತೆಗೂಡಿ ದೀಪ ಬೆಳಗಿಸುವುದರ ಮೂಲಕ ಕಾರ್ಯಕ್ರಮವನ್ನು ಉದ್ಘಾಟಿಸಲಾಯಿತು. ಹುಬ್ಬಳ್ಳಿಯ ಐದು ಹಾಗೂ ಧಾರವಾಡದ ಒಂದು ಜೈನ ಮಹಿಳಾ ಸಮಾಜದ ಸದಸ್ಯರು ನಾಟಕ, ನೃತ್ಯ, ಹಾಸ್ಯ, ಚುಟುಕು ಹೀಗೆ ವಿವಿಧ ಕಾರ್ಯಕ್ರಮಗಳಲ್ಲಿ ಭಾಗವಹಿಸಿ ನೆರೆದಂತ ಎಲ್ಲರನ್ನು ಸಂತೋಷಪಡಿಸಿದರು.

ಇದೇ ಕಾರ್ಯಕ್ರಮದಲ್ಲಿ ಕರ್ನಾಟಕ ಜೈನ ಮಹಿಳಾ ಒಕ್ಕೂಟದ ಕಾರ್ಯಕಾರಿ ಸಮಿತಿಯ ಸಭೆಯನ್ನು ನಡೆಸಲಾಯಿತು. ಇದರಲ್ಲಿ ಒಕ್ಕೂಟದ ಈಗಿನ ಅಧ್ಯಕ್ಷರಾದ ಶ್ರೀಮತಿ ಶೀಲಾ ಅನಂತರಾಜ, ಹಿಂದಿನ ಅಧ್ಯಕ್ಷರುಗಳಾದ ಶ್ರೀಮತಿ ಶಾಂತ ಸನ್ಮತಿಕುಮಾರ್, ಶ್ರೀಮತಿ ನಳಿನಿ ಜವಳಿ, ಶ್ರೀಮತಿ ಕೇಸರಿ ರತ್ನರಾಜಯ್ಯ ಇವರೆಲ್ಲರೂ ಉಪಸ್ಥಿತರಿದ್ದರು. ಶ್ರೀಮತಿ ಪದ್ಮಲತಾ ನಿರಂಜನ್ ಕುಮಾರ ಇವರು ಒಕ್ಕೂಟದ ಎಲ್ಲಾ ಅಧ್ಯಕ್ಷರನ್ನು ಸನ್ಮಾನಿಸಲಾಯಿತು. ಮಧ್ಯಾಹ್ನ ಊಟದ ನಂತರ ಎಲ್ಲಾ ಸದಸ್ಯರಿಗೂ ಆಟದ ಏರ್ಪಾಡು ಮಾಡಲಾಗಿತ್ತು. ಮಹಿಳಾ ಸ್ನೇಹ ಸಮ್ಮೇಳನ ಒಕ್ಕೂಟದ ಅಧ್ಯಕ್ಷತೆಯನ್ನು ಶ್ರೀಮತಿ ಶೀಲಾ ಅನಂತರಾಜರವರು ವಹಿಸಿದ್ದರು.

ಐಶ್ವರ್ಯ ವೈ. ಜೈನ್ ಅಲ್ ಇಂಡಿಯಾ ಯಂಗ್ ಜೈನ್ ಅವಾರ್ಡ್



ಮೂಡುಬಿದಿರೆ: ಇಲ್ಲಿನ ಜೈನ ಪದವಿ ಪೂರ್ವ ಕಾಲೇಜಿನ ಪಿ.ಯು.ಸಿ. ತರಗತಿಯ ವಿದ್ಯಾರ್ಥಿನಿ ಐಶ್ವರ್ಯ ವೈ. ಜೈನ್‌ರವರು ಅಖಿಲ ಭಾರತ ಯುವ ಜೈನ ಪ್ರಶಸ್ತಿಯಿಂದ ಪುರಸ್ಕೃತರಾಗುವ ಮೂಲಕ ಮೂಡುಬಿದಿರೆಯ ಜೈನ ಪದವಿಪೂರ್ವ ಕಾಲೇಜಿಗೆ ಇನ್ನೊಂದು ಪ್ರಶಸ್ತಿಯ ಗರಿ ಸೇರಿದ್ದಾರೆ.

ಉತ್ತರಪ್ರದೇಶದ ರುನ್ಸಿ ಸಮೀಪವಿರುವ ವಾವಾಗಿರ ಸಿದ್ಧಕ್ಷೇತ್ರದಲ್ಲಿ ಇರುವ ಅದ್ವೈತಿಯ ಸಮಾರಂಭದಲ್ಲಿ ಮೈತ್ರಿ ಸಮೂಹ ಸಂಸ್ಥೆಯಿಂದ ನೀಡಲಾಗುವ ಯುವ ಜೈನ ಪ್ರಶಸ್ತಿಯನ್ನು ಅವರು ಸ್ವೀಕರಿಸಿದ್ದಾರೆ.

ಎಸ್.ಎಸ್.ಎಲ್. ಸಿ. ಮತ್ತು ಪಿ.ಯು.ಸಿಯಲ್ಲಿ ಕಲಿಯುವ

ವಿದ್ಯಾರ್ಥಿಗಳು ಪಾಠ ಮತ್ತು ಪಾಠೇತರ ಚಟುವಟಿಕೆಗಳಲ್ಲಿ ತೋರುವ ಸಾಧನೆಯನ್ನು ಮಾನದಂಡವಾಗಿಸಿಕೊಂಡು ಪ್ರತಿವರ್ಷ ಈ ಪ್ರಶಸ್ತಿಗೆ ಮೈತ್ರಿಸಂಸ್ಥೆಯು ಅಭ್ಯರ್ಥಿಯನ್ನು ಆಯ್ಕೆ ಮಾಡುತ್ತಿದೆ. ಎಸ್.ಎಸ್.ಎಲ್.ಸಿ ವಿಭಾಗದಲ್ಲಿ ಈ ಭಾರಿ ಕರ್ನಾಟಕದಿಂದ ಐಶ್ವರ್ಯ ಜೈನ್ ಅವರನ್ನು ಮಾತ್ರ ಆಯ್ಕೆ ಮಾಡಲಾಗಿದ್ದು, ಇದು ಮೂಡುಬಿದಿರೆಗೆ ಸಂದ ವಿಶೇಷ ಗೌರವವಾಗಿದೆ.

ಪಾಠದೊಂದಿಗೆ ಪಠ್ಯೇತರ ಚಟುವಟಿಕೆಗಳಾದ ಏಕಪಾತ್ರಭಿನಯ, ಭಾಷಣ, ಭರತನಾಟ್ಯ, ಎನ್.ಸಿ.ಸಿ ಮುಂತಾದ ಹೆಚ್ಚಿನ ಕ್ಷೇತ್ರಗಳಲ್ಲಿ ಗುರುತಿಸಿಕೊಂಡು ಸಾಧನೆಯ ಮೆಟ್ಟಿಲುಗಳನ್ನು ಯಶಸ್ವಿಯಾಗಿ ಏರುತ್ತಾ ಬಂದಿದ್ದಾರೆ. ಕಳೆದ ವರ್ಷ ಕಾರ್ಕಳ ಮಹಾಮಸ್ತಕಾಭಿಷೇಕ ಸಂದರ್ಭದಲ್ಲಿ ರಾಷ್ಟ್ರಮಟ್ಟದ ಯುವಜೈನ ಸಾಧನಾಶ್ರೀ ಪ್ರಶಸ್ತಿಯಿಂದ ಭಾಜನರಾಗಿದ್ದ ಐಶ್ವರ್ಯ ಅವರು ಕನಕಗಿರಿಯಲ್ಲಿ ನಡೆದ ಸಮಾರಂಭದಲ್ಲಿ ಶ್ರೀ ಭುವನಕೀರ್ತಿ ಮಹಾ ಸ್ವಾಮೀಜಿಯವರ ಸಮ್ಮುಖದಲ್ಲಿ 'ಕೀರ್ತಿ ಸಮ್ಮಾನ' ಪಡೆದಿದ್ದಾರೆ. ಇವರ ಸಮಗ್ರ ಸಾಧನೆಯನ್ನು ಗುರುತಿಸಿ ಪಂಡಿತರತ್ನ ಎ. ಶಾಂತಿರಾಜ ಶಾಸ್ತ್ರಿ ಟ್ರಸ್ಟ್ ಇದರ "ಪ್ರತಿಭಾ ಪುರಸ್ಕಾರ 2015", ದ.ಕ ಮತ್ತು ಉಡುಪಿ ಜಿಲ್ಲಾ ಅನುದಾನಿತ ಪ್ರೌಢಶಾಲೆ ಮತ್ತು ಪದವಿಪೂರ್ವ ಕಾಲೇಜುಗಳ ಶಿಕ್ಷಕೇತರ ನೌಕರರ ಸಂಘ ಕೊಡಮಾಡುವ ಪುರಸ್ಕಾರ 2015, ಶ್ರೀ ಗಣೇಶಸೇವಾ ಟ್ರಸ್ಟ್ (ರಿ), ಕಲ್ಲಬೆಟ್ಟು ಇವರಿಂದ ನೀಡಲಾಗುವ ಪ್ರತಿಭಾ ಪುರಸ್ಕಾರ, ಜೆ.ಸಿ.ಐ ಪ್ರತಿಭಾ ಪುರಸ್ಕಾರ , ಆರಾಧನಾ ನೃತ್ಯ ಕೇಂದ್ರದ ದಶಮಾನೋತ್ಸವ ಸಂದರ್ಭದಲ್ಲಿ ಸನ್ಮಾನದೊಂದಿಗೆ ನಗದು ಪುರಸ್ಕಾರ, ಸಾವಿರ ಕಂಬದ ಬಸದಿಯಲ್ಲಿ ನಡೆದ ಸಾಮೂಹಿಕ ವೃತ್ತೋಪದೇಶದ ಸಂದರ್ಭ ಜೈನ್ ಮಿಲನ್ ಮೂಡುಬಿದಿರೆ ಇವರಿಂದ ಧರ್ಮಸ್ಥಳದ ಮಾತೃಶ್ರೀ ಹೇಮಾವತಿ ವಿ. ಹೆಗ್ಡೆಯವರ ಮೂಲಕ ಸನ್ಮಾನ ಕಾಲೇಜು ವಾರ್ಷಿಕೋತ್ಸವದ ಸಂದರ್ಭ ನಗದು ಪುರಸ್ಕಾರ ಸಹಿತ ಸನ್ಮಾನ ಹೀಗೆ ಹತ್ತಾರು ಸಮ್ಮಾನ ಪುರಸ್ಕಾರಗಳನ್ನು ಪಡೆದಿರುವ ಐಶ್ವರ್ಯ ಜೈನ್ ಇದೇ ಡಿಸೆಂಬರ್ 27,28 ರಂದು ಮಧ್ಯಪ್ರದೇಶದ ಸೋನಾಗಿರಿಯಲ್ಲಿ ಜರಗುವ ಸಮಾರಂಭದಲ್ಲಿ ಜ್ಞಾನಸಾಗರ ಮುನಿಮಹಾರಾಜರಿಂದ ರಾಷ್ಟ್ರಮಟ್ಟದ ಪ್ರತಿಭಾ ಪುರಸ್ಕಾರದಿಂದ ಭಾಜನರಾಗಲಿದ್ದಾರೆ.

ವಾರ್ಷಿಕ ಪೂಜಾ ಮಹೋತ್ಸವ

ಸಿಂದಗರೆ : ಚಿಕ್ಕಮಗಳೂರು ತಾಲ್ಲೂಕು ಸಿಂಗಗರೆ ಗ್ರಾಮದಲ್ಲಿ ಸುಮಾರು ಸಾವಿರ ವರ್ಷ ಪುರಾತನವಾದ ಹೊಯ್ಸಳ ಶೈಲಿಯ ಶ್ರೀ 1008 ಸುಪಾರ್ಶ್ವನಾಥ ಸ್ವಾಮಿ ಶ್ರೀ ಬ್ರಹ್ಮಯಕ್ಷ ಜಿನಮಂದಿರವಿದ್ದು, ಇದರ ಪೂರ್ಣ ಪ್ರಮಾಣದ ಜೀರ್ಣೋದ್ಧಾರವಾದ ನಂತರ ಧಾಮ ಸಂಪ್ರೋಕ್ಷಣಾ ಪೂರ್ವಕ ಪೂಜಾ ವಿಧಾನಗಳು ಜರುಗಿದ್ದವು. ಅದರ ನಿಮಿತ್ತ ಪ್ರತಿವರ್ಷದಂತೆ ವಾರ್ಷಿಕ ಪೂಜಾ ಮಹೋತ್ಸವವು ದಿನಾಂಕ 13-12-2015ನೇ ಭಾನುವಾರದಂದು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮೀಜಿಗಳವರ ಪಾವನ ಸಾನಿಧ್ಯ ಮತ್ತು ಮಾರ್ಗದರ್ಶನದಲ್ಲಿ ಪ್ರಾತಃಕಾಲ 7 ಕ್ಕೆ ನಿತ್ಯ ವಿಧಿ, ಇಂದ್ರ ಪ್ರತಿಷ್ಠೆ, ಆಗೋಧಕ ನಂತರ 10 ಗಂಟೆಗೆ 108 ಕಳಸಗಳ ಅಭಿಷೇಕ, ಶ್ರೀ ಬ್ರಹ್ಮದೇವರಿಗೆ ಶೋಧ ಶೋಪಚಾರ ಮುಂತಾದ ಧಾರ್ಮಿಕ ಪೂಜಾ ವಿಧಾನಗಳು ನೆರವೇರಿದವು. ನಂತರ 11 ಗಂಟೆಗೆ ಧಾರ್ಮಿಕ ಕಾರ್ಯಕ್ರಮವು ಪೂಜ್ಯಶ್ರೀಗಳವರ ದಿವ್ಯ ಉಪಸ್ಥಿತಿಯಲ್ಲಿ ಹಾಗೂ ಅಧ್ಯಕ್ಷತೆಯನ್ನು ಹೆಚ್.ಪಿ. ನಾಗರತ್ನರಾಜಯ್ಯರವರು, ಮುಖ್ಯ ಅತಿಥಿಗಳಾಗಿ ಶ್ರೀ ಎಂ. ಅಜಿತ್ ಕುಮಾರರವರು ಉಪಸ್ಥಿತರಿದ್ದರು.

ಸಂಗೀತ ರಸಸಂಜೆ ಕಾರ್ಯಕ್ರಮ

3ನೇ ಪುಟದಿಂದ ಗಂಟೆಯಿಂದ 10.00 ಗಂಟೆಯವರೆಗೆ ಆಲಿಯನ್ ಸ್ಕೈರ್ ಪ್ರಾಯೋಜಿಸಿದ 'ಅಮರ ಮಧುರ ಗಾನ' ಸಂಗೀತ ರಸಸಂಜೆಯ ಸುಮಧುರ ಚಲನಚಿತ್ರಗೀತೆಗಳು, ಶ್ರವಣಬೆಳಗೊಳದ ಸರ್ವೇಶ್ ಜೈನ್ ಮತ್ತು ಸೌಮ್ಯ ಸರ್ವೇಶ್ ಜೈನ್‌ರವರ ಸಿರಿಕಂಠದಲ್ಲಿ ಅದ್ಭುತವಾಗಿ ಮೂಡಿಬಂದಿತು. ಕಾರ್ಯಕ್ರಮದಲ್ಲಿ ಕನ್ನಡ ರಾಜ್ಯೋತ್ಸವದ ಅಂಗವಾಗಿ ಕನ್ನಡ ಹಾಡುಗಳು ಮತ್ತು ಸುಮಧುರ ಚಲನಚಿತ್ರಗೀತೆಗಳನ್ನು ಹಾಡಿ ವೀಕ್ಷಕರ ಮನನ ತಣಿಸಿದರು.

ಕಾರ್ಯಕ್ರಮದ ಉದ್ಘಾಟನೆಯನ್ನು ಆಲಿಯನ್ ಸ್ಕೈರ್, ಮ್ಯಾನೇಜಿಂಗ್ ಡೈರೆಕ್ಟರ್ ಬಿ.ಎಸ್. ಪ್ರಶಾಂತ್‌ರವರು, ಅಧ್ಯಕ್ಷತೆಯನ್ನು ಶ್ರೀಮತಿ ಶೀಲ ಅನಂತರಾಜ್ ವಹಿಸಿದ್ದರು. ಮುಖ್ಯ ಅತಿಥಿಗಳಾಗಿ ಎಸ್.ಎನ್. ಪ್ರಕಾಶ ಬಾಬು ಅಧ್ಯಕ್ಷರು ದಿಗಂಬರ ಸಮಾಜ ಇವರು ವಹಿಸಿದ್ದರು. ಸ್ವಾಗತವನ್ನು ಶ್ರೀಮತಿ ಲತಾ ಸುದರ್ಶನ್‌ರವರು, ಪದ್ಮಧನ್ಯಕುಮಾರ್ ರವರು ವಂದಿಸಿ, ಅಂಜನಾ ಸುದರ್ಶನ್ ವೈಶಾಲಿ ಪ್ರಭು ಕಾರ್ಯಕ್ರಮವನ್ನು ನಿರೂಪಿಸಿದರು.

ದುರುದೇವ
ಪತ್ರಿಕೆಗೆ
ಚಂದಾದಾರರಾಗಿರಿ

ಅತಿಶಯ ಶ್ರೀ ಕ್ಷೇತ್ರ ಹೊಂಬುಜದಲ್ಲಿ ವೈಭವದ ದೀಪೋತ್ಸವ



ಶ್ರೀ ಪದ್ಮಂಬಾ ಜೈನ ದಿನದರ್ಶಿಕೆ
SHREE PADMAMBA JAIN CALENDAR
2016

2016	31	3	4	5	6	7	8	9	10	11	12	13	14	15	16	17	18	19	20	21	22	23	24	25	26	27	28	29	30
1	2																												

ಅತಿಶಯ ಶ್ರೀಕ್ಷೇತ್ರ ಹೊಂಬುಜದಿಂದ ಕನ್ನಡ ಮತ್ತು ಹಿಂದಿ ಭಾಷೆಯಲ್ಲಿ ಪ್ರಕಟಗೊಂಡಿರುವ **“ಶ್ರೀ ಪದ್ಮಂಬಾ ಜೈನ ದಿನದರ್ಶಿಕೆ”** ಶ್ರೀಕ್ಷೇತ್ರದಲ್ಲಿ ಲಭ್ಯವಿದೆ

ಕನ್ನಡ ದಿನದರ್ಶಿಕೆ ಬೆಲೆ : ರೂ. 25/-
ಅಂಚೆ ಮೂಲಕ ಪಡೆಯಲಿಚ್ಛಿಸುವವರು ಅಂಚೆ ವೆಚ್ಚ ಸೇರಿ ರೂ. 35/- ಶ್ರೀಮಠದ ವಿಳಾಸಕ್ಕೆ ಕಳುಹಿಸಿದಲ್ಲಿ ಅಂಚೆ ಮೂಲಕ ಕಳುಹಿಸಲಾಗುವುದು

ಗುರುದೇವ

GURUDEVA MONTHLY

RNI No. 13248/57-POSTEL REGD No. KA/SK/SMG 198/2015-17

ವಾರ್ಷಿಕ ಚಂದಾ : ರೂಪಾಯಿ 150-00 ಮತ್ತು ಆಜೀವ ಸದಸ್ಯತ್ವಕ್ಕೆ : ರೂಪಾಯಿ 1000-00 ಮಾತ್ರ

ವ್ಯವಸ್ಥಾಪಕರು, “ಗುರುದೇವ” ಕಾರ್ಯಾಲಯ, ಅಂಚೆ : ಹೊಂಬುಜ, ಶಿವಮೊಗ್ಗ-ಜಿಲ್ಲೆ, ಕರ್ನಾಟಕ-೫೭೭೪೩೬